

بِسْمِ اللّٰهِ الرَّحْمٰنِ الرَّحِیْمِ

# تذکرہ

فقیر ملت حضرت مولانا مفتی محمد ظفر الدین

مفتاحی

سابق مفتی دارالعلوم دیوبند و صدر اسلامک فقہ اکیڈمی انڈیا

ولادت: ۲۱ / شعبان ۱۳۴۴ھ مطابق ۷ / مارچ ۱۹۲۶ء

وفات: ۳۱ / مارچ ۲۰۱۱ء مطابق ۲۵ / ربیع الاول ۱۴۳۳ھ۔

اختر امام عادل قاسمی

بانی و مہتمم جامعہ ربانی منور و اشرف سستی پور

مفتی ظفر الدین اکیڈمی جامعہ ربانی منور و اشرف

بِسْمِ اللّٰهِ الرَّحْمٰنِ الرَّحِیْمِ

(یادوں کی خوشبو)

## تذکرہ

فقہ ملت حضرت مولانا مفتی محمد ظفیر الدین مفتاحیؒ

سابق مفتی دارالعلوم دیوبند و صدر اسلامک فقہ اکیڈمی انڈیا

ولادت: ۲۱ / شعبان ۱۳۴۴ھ مطابق ۷ / مارچ ۱۹۲۶ء

وفات: ۳۱ / مارچ ۲۰۱۱ء مطابق ۲۵ / ربیع الاول ۱۴۳۳ھ۔

اختر امام عادل قاسمی

بانی و مہتمم جامعہ ربانی منور و اشرف سستی پور

مفتی ظفیر الدین اکیڈمی جامعہ ربانی منور و اشرف بہار الہند

## جملہ حقوق بحق ناشر محفوظ ہیں

نام کتاب:	(یادوں کی خوشبو) تذکرہ فقیہ ملت حضرت مولانا مفتی محمد ظفیر الدین
مفتاحی سابق مفتی دارالعلوم دیوبند	
تالیف:	اختر امام عادل قاسمی
سن اشاعت:	۱۴۴۲ھ / ۲۰۲۱ء
صفحات:	93
قیمت:	80
ناشر:	مفتی ظفیر الدین اکیڈمی جامعہ ربانی منورواشریف، پوسٹ سوہما، ضلع سمستی پور بہار

## ملنے کے پتے

☆ مفتی ظفیر الدین اکیڈمی، جامعہ ربانی منورواشریف، پوسٹ: سوہما، وایا: بیتھان، ضلع سمستی پور بہار، 848207-رابطہ نمبرات: 9934082422 - 9473136822 ویب سائٹ:

www.jamiarabbani.org email. [Jamia.rabbani@gmail.com](mailto:Jamia.rabbani@gmail.com)

☆ مکتبہ الامام، سی 212، شاہین باغ، ابوالفضل انکلیو پارٹ ۲، جامعہ نگر، اوکھلا، نئی دہلی 25

## مندرجات کتاب

صفحہ	مضامین	سلسلہ نمبر
۷	بسیار خوباں دیدہ ام لیکن تو چیزے دِگیری	۱
۸	مفتی صاحب کا نام پہلی بار	۲
۱۰	قافلہ سوئے دیوبند	۳
۱۰	دارالعلوم دیوبند کا منظر جمیل	۴
۱۵	مفتی صاحب کے آستانہ پر	۵
۱۵	حضرت منورویؒ سے ملاقات کی کہانی مفتی صاحبؒ کی زبانی	۶
۱۶	ایک تاریخی عقدہ - حضرت منورویؒ کے نقل مکانی کا پس منظر	۷
۱۷	رابطہ منزل بمنزل	۸
۱۸	مفتی صاحب سے باقاعدہ استفادہ کا آغاز	۹
۱۹	مفتی صاحب کا حافظہ اور علمی استحضار	۱۰
۲۰	سلف ہر حال میں خلف پر فضیلت رکھتے ہیں	۱۱
۲۱	اختلاف کے حدود	۱۲
۲۳	صبر و استقامت کے پیکر	۱۳
۲۴	مفتی صاحب کی مجالس	۱۴
۲۵	حکیم عزیز الرحمن صاحب	۱۵
۲۵	کاتب مولانا فضل الرحمن صاحب (فضلو بھائی)	۱۶
۲۵	حضرت علامہ مولانا محمد حسین بہاریؒ	۱۷
۲۹	جب یہ مجالس میری قیام گاہ پر ہونے لگیں	۱۸

صفحات	مضامین	سلسلہ نمبر
۳۰	زندگی کا پہلا سفر نامہ	۱۹
۳۳	مجلس کے چند نووارد احباب	۲۰
۳۴	ان مجلسوں کی اہمیت	۲۱
۳۶	مفتی صاحب عہد سلف کی یاد گارتھے	۲۲
۳۷	تاریخی حسیت اور جذبہ اعتراف کی بلندی	۲۳
۳۸	خاندانی لوگوں کے ساتھ ان کا برتاؤ	۲۴
۳۹	الہ آباد حضرت پر تا بگڈھیگی کی بارگاہ میں	۲۵
۴۱	مدرسہ وصیۃ العلوم الہ آباد	۲۶
۴۱	مدرسہ دینیہ غازی پور کی آغوش میں	۲۷
۴۳	منور و اثریف۔ پہلی آمد	۲۶
۴۵	قافلہ سالار کی آخری وصیت	۲۹
۴۷	مشاہدات سفر	۳۰
۴۷	لکھنؤ کا سفر	۳۱
۴۹	حضرت مولانا محمد منظور نعمانیؒ کے آستانہ پر	۳۲
۵۰	سفر دہلی برائے فقہی سیمینار	۳۳
۵۲	حضرت مولانا قاضی مجاہد الاسلام قاسمیؒ سے میری پہلی ملاقات	۳۴
۵۳	مفتی صاحبؒ کی اولیات	۳۵
۵۴	مساجد کو ایک نظام اور فلسفہ کے طور پر پیش کیا	۳۶
۵۴	کتب خانہ کو مستقل فرن کی حیثیت سے روشناس کیا	۳۷
۵۵	کتب خانہ دارالعلوم دیوبند کو فنی بنیادوں پر مرتب کیا	۳۸

صفحات	مضامین	سلسلہ
۵۶	ترتیب فتاویٰ کا عظیم الشان کام	۳۹
۵۸	فرق باطلہ کی سرکوبی۔ رجال کار کی تیاری۔ ایک نئی پیش رفت	۴۰
۵۸	مجموعہ قوانین اسلام (مسلم پرسنل لاء) کا مسودہ تیار کیا	۴۱
۵۹	دارورسن سے پنچہ آزمائی	۴۲
۶۰	مختلف رنگوں کا بے نظیر امتزاج	۴۳
۶۱	ایک یادگار دستاویزی مضمون	۴۴
۶۳	گلس ٹائیکل کتابچہ "حضرت مولانا مفتی محمد ظفر الدین مفتاحی	۴۵
۶۴	کمالات و امتیازات (تعمیر شخصیت کے شاندار نمونے	۴۶
۶۵	ولادت اور تعلیم و تربیت	۴۷
۶۶	خوب سے خوب تر کی جستجو	۴۸
۶۹	بزرگوں سے تعلق	۴۹
۷۰	اکابر سے استفادہ	۵۰
۷۵	بزرگوں کا ماضی دیکھنا چاہئے	۵۱
۷۶	مفتی صاحب پر اکابر کا اعتماد	۵۲
۸۳	مفتی صاحب کے اہم علمی کارنامے	۵۳
۸۶	ایک شفیق مربی	۵۴
۸۸	صاحب دل فقیہ	۵۵
		۵۶
		۵۷
		۵۸

# بسیار خوباں دیدہ ام لیکن تو چیزے دیگر ا

حضرت الاستاذ مولانا مفتی محمد ظفیر الدین مفتاحی سابق مفتی دارالعلوم دیوبند عصر حاضر کے انتہائی ممتاز اور قد آور فقیہ تھے جن کی نگاہ بلند، فکر رسا، مطالعہ وسیع، مشاہدہ و تجربہ بے پایاں، علم پختہ، دل و دماغ حاضر، ذہن رواں، قلم سیال، زبان شستہ و شگفتہ، اسلوب تحریر سادہ و سلیس اور انداز بیان علم و معنی سے لبریز ہونے کے باوجود اس قدر عام فہم کہ اس پر سہل ممتنع ہونے کا گمان ہوتا تھا، دقیق سے دقیق علمی مسئلہ ان کی زبان پر پانی پانی، خشک سے خشک موضوع بحث ان کی حسن تحریر سے دلچسپ بن جاتا، علم و معنی کی ہر ہر ہڈی ان کی نقش پا سے آشنا، فکر و فن کی ہر وادی ان کے حصار نظر میں، ان کی زندگی وقت کی گردشوں کی آئینہ دار، لباس اور بود و باش ایک عام مؤمن جیسا جس میں نہ کوئی تکلف نہ تصنع، خالص سلف صالحین کی یادگار، محبت و اخلاق عالیہ کا نمونہ، ان کا آستانہ ہر خاص و عام کے لئے کھلا ہوا، مجلس میں بیٹھ جائیے تو اٹھنے کا جی نہ کرے، تاریخ کے نہ معلوم کتنے ہی انقلابات ان کے سینے میں دفن، حقائق سے پردہ اٹھاتے تو ان کی زندگی کا ہر باب "قصہ ہزار داستاں" معلوم ہوتا، حوصلہ شکن بے شمار حالات کے باوجود ان کا عزم پوری طرح جوان، لمحہ بہ لمحہ بدلتے حالات میں بھی امیدوں کے چراغ روشن،۔۔۔۔۔ میدان خطابت کے شہسوار، تو زبان و قلم کے یکتائے روزگار، فقہ و فتاویٰ میں استاذ الاساتذہ، اصول و کلیات میں فرید العصر، ہزاروں جزئیات ان کے خزانہ دماغ میں محفوظ اور کتابوں کے صفحات ان کی انگلیوں پر مچلتے ہوئے، فقہی مسائل میں قدیم و جدید





شریعت خامس حضرت مولانا عبدالرحمن صاحبؒ میرے جد اکبر حضرت مولانا عبدالشکور آہ مظفر پوریؒ کے تلمیذ رشید، وہ خود میرے جد امجد قطب الہند حضرت مولانا الحاج حکیم احمد حسن منورویؒ کے انتہائی عقیدت مند، عرصہ تک وہ سانحہ مونگیر میں رہے، بہار میں ان کے شاگردوں کی بھی بڑی تعداد تھی، لیکن مجھے یاد نہیں کہ میرے گھر میں کبھی ان کا ذکر آیا ہو، ان کا اسم گرامی پہلی بار اس وقت سامعہ نواز ہوا، جب میں دارالعلوم دیوبند میں داخلہ کے لئے رخت سفر باندھ رہا تھا، میرے والد بزرگوار حضرت مولانا سید محفوظ الرحمن صاحب دامت برکاتہم اپنے حجرہ سے دو کتابیں نکال کر لائے، جن کی جلدیں بوسیدہ اور اوراق پارینہ ہو چکے تھے، (1) اسلام کا نظام امن (2) اور اسلامی حکومت کے نقش و نگار، ان پر مصنف کی جگہ حضرت مفتی صاحب کا اسم گرامی چھپا ہوا تھا، اور بین القوسین میں 'مرتب فتاویٰ دارالعلوم دیوبند' تحریر تھا اور یہ دونوں کتابیں مصنف کی طرف سے میرے جد امجد حضرت مولانا الحاج حکیم احمد حسن منورویؒ کو ہدیہ میں بھیجی گئی تھیں، سرورق پر مصنف کے دستخط کے ساتھ جد امجد کا نام بھی مرقوم تھا، والد صاحب مفتی صاحب سے زیادہ واقف نہیں تھے، انہی دو کتابوں کے حوالے سے صرف اتنا جانتے تھے کہ دیوبند میں در بھنگہ کے کوئی عالم دین ہیں، جو اپنی قلمی خدمات کی بنا پر متعارف ہیں،۔۔۔۔۔ قبل بھی گاؤں کے کچھ پرانے فضلاء کے ذریعہ انہی کتابوں کے حوالہ سے والد صاحب نے مفتی صاحب کے احوال معلوم کرنے کی کوشش کی تھی، لیکن خاطر خواہ کامیابی نہیں مل سکی تھی،۔۔۔۔۔ اب جب میرے دیوبند جانے کی باری تھی تو والد صاحب نے یہ کتابیں ہمارے سامنے رکھیں اور فرمایا کہ دیوبند پہنچ کر ان سے ملاقات کرنا، یہ تمہارے دادا کے عقیدت مندوں میں ہیں، ان سے تمہیں دیوبند میں مدد

بھی حاصل ہوگی ان شاء اللہ۔

## قافلہ سوئے دیوبند

غالباً ۴/ شوال المکرم ۱۲۰۵ھ / ۲۳ جون ۱۹۸۵ء کی تاریخ ہوگی کہ ہم تین ساتھیوں کا قافلہ (یعنی میرے علاوہ مولانا عبدالجبار قاسمی موضع سکھان ضلع سمستی پور مقیم حال احمد آباد، اور مولانا عبدالرشید قاسمی مقام بردونی ضلع سمستی پور مقیم حال در بھنگہ) غازی پور کے لئے روانہ ہوا، مادر علمی مدرسہ دینیہ غازی پور پہنچ کر ذمہ داران اور اساتذہ کرام سے ملاقاتیں کیں، ان سے دعائیں لیں، تعلیمی تصدیق نامہ حاصل کیا، دیگر رفقاء درس بھی یہیں شامل ہوئے، پھر ہمارا سات رکنی قافلہ دیوبند کی جانب روانہ ہوا، دو دن کے پر مشقت سفر کے بعد ہم عین صبح کے وقت اذان فجر سے کچھ قبل دارالعلوم دیوبند کے مدنی گیٹ کے سامنے وارد ہوئے، اس زمانہ میں بعض حالات کی بنا پر دارالعلوم کا صدر دروازہ (باب قاسم) رات میں بند رہتا تھا اور اذان فجر کے بعد کھلتا تھا، باب مدنی کا چھوٹا گیٹ کھلا ہوا تھا، یہ دارالعلوم کے احاطہ دار جدید کا شمالی دروازہ تھا۔

## دارالعلوم دیوبند کا منظر جمیل

ہم نے جھانک کر دیکھا تو سرخ عمارتوں کے وسیع و عریض احاطہ کو دیکھ کر کسی عظیم الشان قلعہ کا گمان ہوا، خوشنما بیل بوٹوں، سر و قد اونچے درختوں اور گلزاروں سے سجا ہوا چمنستان، درمیان میں ایک پختہ مستطیل سڑک باب مدنی کو باب معراج سے ملاتی ہے، ٹھیک وسط میں ایک خوبصورت فوارہ ہے، جو دن کے اکثر اوقات جاری رہتا ہے، جس سے پورا ماحول خوشگوار اور پوری فضا خوش منظر معلوم ہوتی ہے، سیر و تفریح اور

صحت کے لئے انتہائی حسین اور دلکش ماحول، اسی فوارہ سے ایک راستہ مغرب میں باب الظاہر کی طرف جاتا ہے اور دوسرا مشرق میں دارالعلوم کی برجوں والی بلند وبالاسہ منزلہ پر شکوہ عمارت کی طرف نکلتا ہے جس کے نچلے حصہ میں دارالعلوم کا وسیع و عریض دارالحدیث ہے جہاں قریب ایک ہزار (۱۰۰۰) طلبہ کے بیٹھنے کی گنجائش ہے، درمیانی منزل پر دارالحدیث فوقانی ہے جو اس وقت ہفتم عربی کی درسگاہ کے لئے استعمال ہوتی تھی، اور تیسری منزل پر دارالتفسیر کا ایک بڑا ہال ہے، اور اس کے اوپر وہ بلند گنبد ہے جو آج تک دارالعلوم کا طرہ امتیاز ہے، پہلے دیوبند میں اونچی عمارتیں نہیں تھیں تو دور سے یہ گنبد عالی نظر آتا تھا، ٹرینوں اور شاہراہ عام سے گزرنے والے لوگ بھی دور سے ہی اس گنبد کا نظارہ کرتے تھے اور دارالعلوم کے قرب کا احساس ان کے مشام جان کو معطر کرتا تھا، دارالحدیث تحتانی کے مشرقی حصے میں نودہ کی وہ تاریخی عمارت ہے جس کی بنیاد (اکابر کے مکاشفات کے مطابق) خود ساقی کوثر، سید الکوینین، امام الانبیاء حضرت محمد مصطفیٰ ﷺ نے الہامی طور پر رکھی، اور پھر حضور پاک ﷺ کی نو (۹) ازواج مطہرات کی مناسبت سے اکابر دارالعلوم نے نو (۹) درسگاہوں کی تعمیر کی، تاکہ درجہ فارسی سے فضیلت تک نو درجات کی پوری تعلیم اسی ایک چھت کے زیر سایہ ہو جائے۔

خود ساقی کوثر نے رکھی میخانہ کی بنیاد یہاں

تاریخ مرتب کرتی ہے دیوانوں کی روداد یہاں<sup>1</sup>

اسی نودہ سے متصل احاطہ مولسری ہے جس میں مولسری کے دو انتہائی گھنے

اور سایہ دار درخت تاریخ دیوبند کے نہ معلوم کتنے ہی واقعات کے امین اور چشم دید گواہ ہیں، اسی احاطہ میں جنازہ کی نماز ادا کی جاتی ہے، اور اس میں ایک مخصوص مقام ہے جو بزرگوں کے مشاہدات کی روشنی میں کافی بابرکت تصور کیا جاتا ہے، اسی احاطہ میں ایک میٹھے پانی کا کنواں بھی ہے، جس کے ساتھ بھی کچھ تاریخی واقعات وابستہ ہیں، احاطہ مولسری کے مشرقی حصے میں ایک بلند وبالا اور وسیع و عریض دروازہ پر دارالعلوم کا دفتر اہتمام ہے، پھر اوپر اس کے جنوب اور مشرق میں دارالعلوم کے دیگر دفاتر پھیلے ہوئے ہیں، اس دروازہ سے باہر نکلنے تو ایک مختصر احاطہ کے بعد دارالعلوم کا صدر دروازہ باب قاسم ہے، اسی دروازہ سے متصل دارالعلوم کی مسجد ہے، اس وقت تک جامع رشید کی تعمیر نہیں ہوئی تھی اور دارالعلوم کی باقاعدہ دو ہی مسجدیں سمجھی جاتی تھیں، مسجد چھتہ اور مسجد دارالعلوم، مسجد چھتہ سب سے پرانی بلکہ دارالعلوم کا نقطہ آغاز ہے، اسی مسجد میں مہتمم اول حضرت حاجی عابد حسینؒ کا حجرہ تھا، یہیں پر حاجی صاحب نے حجۃ الاسلام حضرت الامام مولانا محمد قاسم نانوتویؒ بانی دارالعلوم کی تحریک پر مدرسہ دیوبند کے لئے پہلا چندہ اکٹھا کیا، پھر حضرت نانوتویؒ نے اپنے تلامذہ میں سے ایک انتہائی جید استاذ ملا محمود گوہاں تدریس کے لئے مقرر فرمایا، اور یہیں چھتہ مسجد میں انارکے درخت کے نیچے صرف ایک طالب علم "محمود حسن" (یعنی حضرت شیخ الہند مولانا محمود حسن دیوبندیؒ) کے ذریعہ تعلیم کا آغاز ہوا، بعد میں حضرت نانوتویؒ بھی اسی مسجد کے ایک حجرہ میں فروکش ہوئے۔۔۔۔۔

۔۔ دارالعلوم کے دفتر محاسبی میں دارالعلوم کا پورا ریکارڈ موجود ہے، اسی کے محافظ خانے میں ایک شیشے کے صندوق میں وہ متبرک رومال محفوظ ہے جو عرصہ تک نبی کریم ﷺ کے کپڑے کے ساتھ مس رہا ہے،۔۔۔۔۔ مسجد دارالعلوم کے سامنے سڑک کے اس پار

دارالعلوم کا خوبصورت تین منزلہ مہمان خانہ ہے جو زائرین دارالعلوم کے لئے رات کے گیارہ بجے تک کھلا رہتا ہے، بہت نفیس، صاف ستھرا اور آرام دہ ہے، جہاں مہمانوں کو بہتر قیام کے ساتھ اعلیٰ قسم کی ضیافت بھی فراہم کی جاتی ہے، باب قاسم میں داخل ہوتے ہی بائیں طرف مڑیں تو دارالعلوم کی وسیع و عریض تاریخی لائبریری تھی، جس میں مختلف علوم و فنون پر لاکھوں کتابیں موجود ہیں، اب باب الظاہر کے پیچھے ایک شاہکار عمارت میں یہ لائبریری منتقل ہو چکی ہے، جس نے اپنی وسعت و حسن اور جدت طرازی میں برصغیر کی تمام لائبریریوں کو پیچھے چھوڑ دیا ہے، لائبریری کے نیچے دارالعلوم کے پندرہ روزہ اخبار ”آئینہ دارالعلوم“ کا دفتر تھا (جو اب بند ہو چکا ہے)، اس سے تھوڑا آگے جائیں تو احاطہ مطبخ شروع ہو جاتا ہے، جہاں دارالعلوم میں مقیم ہزاروں افراد کے لئے کھانا تیار کیا جاتا ہے،۔۔۔۔۔ احاطہ مطبخ سے مغرب کی طرف نکلیں تو باب معراج سے متصل طلبہ کی اقامتی دو منزلہ خوبصورت عمارت ”رواق خالد“ ہے،۔۔۔۔۔ رواق خالد والے گیٹ سے باہر نکلیں تو دارالعلوم کا لمبا چوڑا مندرجہ ہے، جہاں جانوروں کے ذبیحہ کا عمل ہوتا ہے، وہاں سے مشرق کی طرف مڑیں، تو دو منزلہ ”افریقہ منزل قدیم“ کی عمارت نظر آتی ہے، یہ بھی طلبہ کا دارالاقامہ ہے، بعض اساتذہ بھی یہاں مقیم ہیں،۔۔۔۔۔ اس کے پاس والی سڑک مغرب میں عمید گاہ کی طرف اور مشرق میں شہر کی جانب جاتی ہے، یہیں سے ایک چھوٹا راستہ مسجد چھتہ کے سامنے سے ہوتے ہوئے باب قاسم اور مسجد دارالعلوم کی طرف چلا جاتا ہے، اور دیوبند کی ایک مرکزی سڑک سے مل جاتا ہے، وہ سڑک بھی مشرق میں آبادی کی طرف اور مغرب میں دارالعلوم کے مدرسہ ثانویہ کے احاطہ کی طرف جاتی ہے، مدرسہ ثانویہ موجودہ جامع رشید کے بالکل سامنے ہے اور کافی وسیع

و عریض خطہ ہے، اسی میں دارالعلوم کی مشہور زمانہ طبیہ کالج کی عمارت تھی جس کو بعد میں مدرسہ ثانویہ سے بدل دیا گیا ہے، یہیں افریقی منزل جدید، اعظمی منزل، دارالتر بیت اور دارالاساتذہ کی جدید ترین عمارتیں ہیں، جو انتہائی سلیقہ اور حسن ترتیب کے ساتھ اور جدید فن تعمیر کے مطابق بنائی گئی ہیں، درمیان سے ایک پختہ مستطیل سڑک خم کھاتی ہوئی گذرتی ہے جو باب رشید تک پہنچتی ہے، باب رشید دیوبند کی شاہراہ عام جی ٹی روڈ کی طرف سے دارالعلوم میں داخل ہونے کا دروازہ ہے،۔۔۔ مدرسہ ثانویہ کے احاطہ کے باہر جانب غرب میں مزار قاسمی ہے، جس میں بانی دارالعلوم حجۃ الاسلام حضرت الامام مولانا محمد قاسم نانوتویؒ کے مزار کے علاوہ بہت سے اکابر دیوبند کی قبریں ہیں، مزار قاسمی سے جنوب کی طرف بڑھیں تو تھوڑے فاصلے پر حضرت حاجی عابد حسین صاحب دیوبندیؒ کی قبر ہے، اکثر قبروں پر کتبے لگے ہوئے ہیں، حضرت نانوتویؒ کے والد ماجد حضرت شیخ اسد علی صاحبؒ کی قبر مدنی گیٹ کے سامنے سڑک کے قریب واقع ہے، اب وہ جامع رشید کے احاطے میں آگئی ہے، اور محفوظ ہے۔۔۔ مدنی گیٹ سے باہر نکلیں تو دائیں طرف خانقاہ محلہ نظر آتا ہے، اب جامع رشید کی عظیم الشان عمارت نے اسے ڈھانپ لیا ہے، اسی خانقاہ محلہ میں خاتم المحدثین حضرت علامہ محمد انور شاہ کشمیریؒ کا رہائشی مکان تھا جو اب ان کے اہل و عیال کے تصرف میں ہے، خانقاہ محلہ کو عبور کرنے کے بعد دیوبند کی عید گاہ آتی ہے، اس عید گاہ سے تھوڑے فاصلے پر حضرت علامہ محمد انور شاہ کشمیریؒ کا مزار ہے، میرے وقت میں وہ علاقہ بالکل ویران تھا، لیکن اب شہر کے کئی اہم اداروں کی دیدہ زیب اور عالیشان عمارتیں ادھر بن گئی ہیں، مثلاً دارالعلوم وقف، معہد الامام انور وغیرہ، ”شہر طیب“ بھی اسی خطے میں آباد ہے، بہت سے تجارتی مکتبے، دکانیں

اور پریس بھی قائم ہو چکے ہیں، اب تو وہ پورا علاقہ مستقل شہر نظر آتا ہے۔

بہر حال ہم تھوڑی دیر مدنی گیٹ کے باہر کھڑے ہو کر سوچتے رہے کہ اب کدھر جائیں؟ لیکن پھر ایک شناسا طالب علم کی مدد سے داخلے کی ساری کاروائی مکمل کی گئی، اور پھر ہم لوگ اس طرح مصروف ہوئے کہ حضرت مفتی صاحبؒ سے ملنے کا خیال ہی نہیں رہا، امتحان داخلہ کا نتیجہ شاندار آیا، مجھے کل ۵۰ نمبرات میں سے ۴۶ اوسط حاصل ہوئے تھے، اس طرح دارالعلوم کی طرف سے تمام ضروری سہولیات مجھے حاصل ہوئیں، فالحمد لله علی ذلک۔

مفتی صاحب کے آستانہ پر

تمام اہم امور سے فراغت کے بعد ایک دن بعد نماز مغرب میں مفتی صاحب کے حجرہ کی طرف چلا، قریب پہنچا تو مفتی صاحب اپنے حجرہ کے باہری حصہ میں تشریف فرما تھے، اور کئی طلبہ بھی وہاں موجود تھے، اپنا تعارف کرایا تو مفتی صاحب کا چہرہ کھل اٹھا، فرمانے لگے، اتنی دیر کے بعد ملنے آئے؟۔۔۔ مفتی صاحب نے پہلی ملاقات پر ہی میرے خاندان کے تعلق سے ایک سوال پیش فرما دیا جو برسوں سے ان کے ذہن و دماغ کے اندر تاریخی الجھن کی صورت میں پل رہا تھا:

حضرت منورویؒ سے ملاقات کی کہانی مفتی صاحبؒ کی زبانی

مفتی صاحب نے فرمایا: میری ملاقات تمہارے جد امجدؒ سے ٹرین میں ہوئی تھی، جامعہ رحمانی مونگیر میں ایک ملک گیر کانفرنس ہو رہی تھی، ہم لوگ در بھنگہ سے کھلڑیا کے لئے ٹرین پر سوار ہوئے، در بھنگہ کے ممتاز علماء و قائدین ہمارے قافلے میں

شامل تھے، مثلاً حضرت مولانا محمود صاحب<sup>(نستہ)</sup> تلمیذ رشید حضرت علامہ انور شاہ کشمیری<sup>ؒ</sup> اور مولانا تسلیم الدین صاحب<sup>(سدھولی)</sup> وغیرہ، اچانک میں نے دیکھا ایک نورانی صورت بزرگ سیدھے سادھے لباس میں ہاتھ میں ایک تھیلا لئے ہوئے ہمارے ہی ڈبے میں داخل ہوئے، ان کے آتے ہی لوگ سمٹنے لگے، ہمارے قافلہ کے اکثر لوگوں نے کھڑے ہو کر ان کا استقبال کیا، سب کے دل و نگاہ ان کی عقیدت و احترام میں جھک گئے، میں نے مولانا محمود صاحب<sup>ؒ</sup> سے دریافت کیا۔۔۔ تو انہوں نے آہستہ سے مجھے فرمایا کہ ”یہ سلسلہ نقشبندیہ کے انتہائی بلند پایہ صاحب نسبت اور صاحب کشف بزرگ ہیں، حضرت مولانا بشارت کریم گڑھولوی<sup>ؒ</sup> سے تعلق ہے اور حضرت مولانا عبدالشکور آہ مظفر پوری<sup>ؒ</sup> کے بڑے صاحبزادے ہیں۔۔۔۔۔ حضرت مولانا عبدالشکور آہ تو میرے استاذ الاستاذ تھے اور طالب علمی کے زمانہ میں مجھے ان کی زیارت ہو چکی تھی، مجھے ان سے بے پناہ انس پیدا ہوا، میں نے آگے بڑھ کر مصافحہ کیا، اپنا تعارف کرایا، تو وہ بھی بہت مسرور ہوئے، بعد میں میں نے اپنی دو کتابیں (جن کا تذکرہ پہلے آچکا ہے) ان کی خدمت میں بطور تحفہ ارسال کیں، سستی پور کے بعد حسن پور روڈ اسٹیشن آیا تو وہ اتر گئے، معلوم ہوا کہ یہیں قریب میں منوروا ان کا گاؤں ہے۔۔۔

ایک تاریخی عقدہ۔ حضرت منوروی<sup>ؒ</sup> کے نقل مکانی کا پس منظر

اس وقت سے آج تک یہ عقدہ حل نہ ہو سکا کہ حضرت مولانا عبدالشکور آہ مظفر پوری<sup>ؒ</sup> کے صاحبزادہ کا وطن حسن پور روڈ کے قرب و نواح میں کس طرح ہے؟ پھر ان کے نام کے ساتھ در بھگوی لگتا ہے جب کہ مولانا عبدالشکور صاحب<sup>ؒ</sup> مظفر پوری تھے



۔۔۔ میں نے اس کی وضاحت کی کہ حضرت مولانا عبدالشکور صاحبؒ کی دو بیویاں تھیں، پہلے محل سے میرے جد امجد تھے، پہلی اہلیہ بی بی حلیمہ خاتون حضرت مظفر پوریؒ کے اپنے ماموں حضرت مولانا امیر الحسن قادریؒ کی صاحبزادی ہیں، حضرت مولانا امیر الحسن قادریؒ پر قدرے جذب کا غلبہ تھا، انہوں نے اپنی زندگی کا بیشتر حصہ غیبی اشارات کے تحت بہار کے مختلف ایسے علاقوں میں گزارا جہاں دینی تعلیم کی بے پناہ کمی تھی اور لوگ رسم و رواج کی مختلف بندشوں میں جکڑے ہوئے تھے، وہ حضرت مولانا سید محمد اسحاق حسینی بانسویؒ کے مرید و خلیفہ تھے، اسی ضمن میں انہوں نے تقریباً بارہ (۱۲) سال صلحا بزرگ (ضلع سمستی پور) میں اور تین سال منوروا (ضلع سمستی پور) میں گزارے، حضرت مولانا احمد حسن صاحبؒ اپنے نانا کے حکم پر یہاں تشریف لائے اور منوروا میں قیام فرمایا، نانا کے وصال کے بعد یہاں سے ہجرت کا ارادہ فرمایا، لیکن بزرگوں کے حکم اور اشارہ غیبی کے تحت ان کو یہیں قیام کرنا پڑا کہ ابھی حضرت مولانا امیر الحسن قادری کے دینی اور اصلاحی مشن کا کام باقی تھا، پھر اللہ پاک نے منوروا میں کا شانہ حضرت احمد حسنؒ کو وہ دینی اور روحانی مرکزیت بخشی کہ پورے شمالی بہار سے بنگال تک اس کے فیوض کی نہریں پہنچ گئیں اور منوروا جیسی چھوٹی سی بستی مرجع عام و خاص بن گئی۔

رابطہ منزل بمنزل

اس پہلی ملاقات کے بعد ہی مفتی صاحب سے ایسی مناسبت پیدا ہوئی کہ جیسے وہ میرے خاندان ہی کے فرد ہوں پھر گاہے گاہے آمد و رفت کا سلسلہ بھی شروع ہو گیا، البتہ مفتی صاحب سے میرا کوئی درس متعلق نہیں تھا، وہ صرف درجہ افتاء کے طلبہ کو

پڑھاتے تھے، اس لئے آمدورفت میں اکثر وقفہ ہو جاتا تھا، ان سے ہمارا رابطہ صرف انجمن کی حد تک تھا، وہ ہماری انجمن تہذیب البیان (طلبہ در بھنگہ، سمستی پور، مدھوبنی) کے سرپرست تھے، لیکن مجھے انجمن سے زیادہ دلچسپی نہیں تھی، کبھی کبھی رسم پوری کرنے کے لئے شرکت کر لیا کرتا تھا، لیکن دورہ حدیث شریف کے سال جب مجھ پر انجمن کے قلمی ماہنامہ ”افکار“ کی ادارت کا بوجھ ڈال دیا گیا، تو نسبتاً انجمن سے بھی اور اس کے حوالہ سے مفتی صاحب سے بھی رابطہ بڑھ گیا، آمدورفت بھی کچھ زیادہ ہو گئی، اس دوران مفتی صاحب سے بعض قلمی اصلاحات لیں۔۔۔ دورہ حدیث کے سالانہ امتحان میں مجھے امتیازی کامیابی ملی اور دوسری پوزیشن حاصل ہوئی، دارالعلوم کے ضابطہ کے مطابق دورہ حدیث میں امتیازی نمبرات حاصل کرنے والے طلبہ کو دارالعلوم میں معین المدرس بننے کا اعزاز بخشا جاتا تھا، مجھ سے بھی کہا گیا لیکن ایک تو میری عمر کم تھی، دوسرے مجھے افتا پڑھنے کی خواہش تھی، اس لئے میں نے اس کے بجائے افتا میں داخلہ کے لئے درخواست دے دی، صوبہ بہار سے تقریباً ۳۸ طلبہ داخلہ کے امیدوار تھے اور اس معیار پر اترتے تھے، لیکن کوٹہ کے مطابق بہار سے صرف ایک ہی طالب علم لیا گیا، اور تنہا میرا انتخاب عمل میں آیا

مفتی صاحب سے باقاعدہ استفادہ کا آغاز

اب حضرت مفتی صاحب کے پاس براہ راست میرا درس شروع ہوا، پہلی گھنٹی در مختار کی مفتی صاحب سے متعلق ہوئی، تمرین فتاویٰ کے لئے بھی میرا نام مفتی صاحب ہی کے پاس منتخب ہوا، عموماً بعد نماز ظہر تا عصر ہم لوگ مشق فتاویٰ کے لئے دارالافتاء میں

رہتے تھے، مفتی صاحب نہ صرف قدیم مسائل پر ہم لوگوں سے کام لیتے بلکہ بہت سے نئے مسائل بھی زیر بحث لاتے، اور ان پر غور و فکر کا طریقہ سمجھاتے، یوں تو مفتی صاحب کی شفقت بیکراں سب طلبہ ہی پر تھی، لیکن میرے خاندانی پس منظر کی بنا پر مجھ سے بہت زیادہ محبت فرماتے تھے، مجھ پر ان کو اعتماد بھی بہت زیادہ تھا، اسی وجہ سے اپنے کئی علمی اور تحقیقی کاموں میں مجھے شرکت کا موقعہ دیتے تھے،

### مفتی صاحب کا حافظہ اور علمی استحضار

مثلاً ان دنوں مفتی صاحب فتاویٰ دارالعلوم کی تیرھویں جلد (کتاب الوقف) کی ترتیب کا کام کر رہے تھے، میں اکثر بعد نماز مغرب تا عشاء ان کے کام میں شریک ہوتا اور ان کے طریقہ کار سے استفادہ کرتا، حالانکہ مفتی صاحب بڑھاپے کی منزل میں تھے اور حوادث روزگار نے ان کو توڑ کر رکھ دیا تھا، لیکن ان کی ہمت و عزیمت اور ہر کام میں وقت اور اصولوں کی پابندی قابل رشک تھی، مطالعہ و وسیع اور ذہن پوری طرح حاضر تھا، فتاویٰ شامی تو جیسے پوری ازبر تھی، وہ کبھی کوئی حوالہ فہرست کی مدد سے نہیں نکالتے تھے، بلکہ براہ راست صفحات الٹتے اور ایک دو صفحہ کے فرق سے وہ حوالہ مل جاتا تھا، یہ میرا روز کا مشاہدہ تھا اور وہ بھی وقف اور مساجد جیسے خشک اور مشکل موضوعات میں آسان بات نہ تھی، کبھی میں کوشش کرتا کہ فہرست کے ذریعہ کوئی حوالہ نکالوں، لیکن تجربہ کی کمی کی بنا پر تاخیر ہوتی لیکن ان کے لئے یہ کوئی مسئلہ نہ تھا، میں نے بارہا دیکھا کہ استفتا کے جواب میں شامی یا عالمگیری کی پوری عربی عبارت حافظہ کی مدد سے لکھ دیتے، جلد کی تعیین بھی فرمادیتے، صرف صفحہ نمبر کے لئے ہم لوگوں کو کتاب سے مراجعت کرنی پڑتی تھی۔

## سلف ہر حال میں خلف پر فضیلت رکھتے ہیں

مفتی صاحب کو دیکھ کر میرے اس نظریہ کو تقویت ملی کہ بعد کے لوگ وسائل و ذرائع کی فراوانی کے باوجود پہلے والوں کے علم و فضل کو پا نہیں سکتے، اللہ پاک نے زمانی تقدم میں وہ برکت و فضیلت رکھی ہے جس کا کوئی متبادل دنیا میں موجود نہیں ہے، اسی لئے ہر زمانہ میں خلف اپنے سلف کا احترام کرتے چلے آئے ہیں، سلف ہی اپنے اخلاف کے لئے سچے آئیدیل ہوتے ہیں، ہر نیا عہد اپنے پہلے عہد کے سانچے میں ڈھلتا ہے اور ہمیشہ نقش ثانی نقش اول کو دیکھ کر تیار کیا جاتا ہے، حال ہمیشہ ماضی کا آئینہ دار ہوتا ہے، دین و اخلاق کا معاملہ تو کچھ زیادہ ہی حساس ہے، ان کی جڑیں تو ہر حال میں ماضی کی خاک میں پیوست ہیں، سلف سے رشتہ کاٹ لیا جائے تو ان میں اور کئی ہوئی پتنگ میں کوئی فرق باقی نہ رہ جائے گا، دین و اخلاق اور علم و عمل کے اعتبار سے اب کوئی ترقی ہونے والی نہیں ہے، ہر آنے والا وقت معنوی طور پر زوال کی سمت جاتا ہے اور ہر نئے دور کا معیار پچھلے دور سے فروتر ہوتا ہے، یہ وہ تاریخی سچائی ہے جس پر ہر آنے والی گھڑی مہر تصدیق ثبت کر رہی ہے، اسی لئے جب کبھی بعد والوں نے اپنے پہلے والوں پر نکتہ چینی کی ہے اور ان کے کئے ہوئے کاموں میں کیڑے نکالے ہیں، تو امت نے اسے مسترد کر دیا ہے اور اس کو اس حدیث کا مصداق قرار دیا ہے،----

وَلَعَنَ آخِرُ هَذِهِ الْأُمَّةِ أُولَٰئِكَ فَتَقَبَّلُوا عِنْدَ ذَلِكَ رِيحًا حَمْرَاءَ أَوْ حَسْفًا وَسَحًّا. قَالَ أَبُو عِيسَى هَذَا حَدِيثٌ غَرِيبٌ لَأَنْعَرِفُهُ مِنْ حَدِيثِ عَلِيِّ بْنِ أَبِي طَالِبٍ إِلَّا مِنْ هَذَا الْوَجْهِ<sup>2</sup>

2 - سنن الترمذی [الکتاب : الجامع الصحیح سنن الترمذی، المؤلف : محمد بن عیسیٰ أبو عیسیٰ الترمذی السلمي، الناشر : دار إحياء التراث العربي - بیروت۔

ترجمہ: جب اس امت کے آخری دور کے لوگ اس امت کے اولین لوگوں پر لعنت بھیجے لگیں تو پھر لوگ سرخ ہوا، زمین میں دھنسائے جانے اور صورتیں مسخ کئے جانے کا انتظار کریں۔

اپنے بزرگوں کے چھوڑے ہوئے کاموں کی تکمیل کی جائے گی، ان کو ناقص نہیں بتایا جائے گا، یہ چھوٹوں پر بزرگوں کا حق بنتا ہے اور جو حضرات ان حدود کی رعایت نہیں کرتے وہ حق تلفی کے گنہ گار ہوتے ہیں، مجھے اس موقع پر شیخ عبدالفتاح ابو غدہ کی بات یاد آتی ہے، جو آب زر سے لکھے جانے کے لائق ہے:

شیخ نے حضرت علامہ عبدالرحمن فرنگی محلّی کی شہرہ آفاق کتاب "الرفع والتکمیل فی الجرح والتعدیل" اپنی تحقیق و تعلق کے ساتھ شائع کی، تو شیخ کی تحقیقات کا حجم اصل کتاب سے کئی گنا زیادہ ہو گیا، کسی صاحب علم نے ان کو مشورہ دیا کہ اپنی تحقیقات کو اس کتاب کا حاشیہ بنانے کے بجائے مستقل کتابی صورت میں شائع کر دیں، تو شیخ نے جواب دیا کہ (اتمام بناء الآباء خیر ما مرة من انشاء البناء من الابناء) "باپ دادا کے پرانے مکان کی مرمت کرنا سوبار نیا مکان بنانے سے بہتر ہے"<sup>3</sup>

اختلاف کے حدود

میں نے مفتی صاحب کی صحبتوں میں محسوس کیا کہ بزرگوں کا احترام کیسے کیا

3 - مقدمہ تحقیق الرفع والتکمیل فی الجرح والتعدیل للامام عبدالرحمن الملکنوی (متوفی ۱۴۰۲ھ)، تحقیق شیخ

عبدالفتاح ابو غدہ (وفات ۱۴۱۶ھ) ص ۶، ناشر: مکتب المطبوعات الاسلامیہ، بیروت، ۲۰۰۲ء

جاتا ہے؟ کسی مسئلے میں علمی اختلاف بھی ہو تو اس کے اظہار کے آداب کیا ہیں؟ مفتی صاحب بھی کئی مسائل میں اپنی ایک رائے رکھتے تھے، مگر کبھی انہوں نے ان کی بنیاد پر اپنے مخالفین کے ساتھ توہین کا رویہ اختیار نہیں کیا، مفتی صاحب کے رجحانات ان کی اپنی فکر کی پیداوار تھے، ان میں کسی منفیت کا دخل نہیں تھا، یوں بھی مفتی صاحب صلح کل انسان تھے، ہزار رنج سہنے کے باوجود مزاج کی نرمی اور اخلاق کی بلندی میں فرق نہیں آتا تھا، اپنے سخت سے سخت مخالف سے ایسی خندہ پیشانی سے ملتے کہ وہ شرم سے پانی پانی ہو جاتا، ان کا تحل ہی ان کی شخصیت کا حصار تھا، ورنہ زندگی میں بالخصوص دیوبند میں جن حالات سے وہ دوچار ہوئے اور جیسی آزمائشوں سے انہیں گذرنا پڑا کہ ان کی جگہ کوئی دوسرا ہوتا تو اس کے قدم اکھڑ جاتے،۔۔۔۔۔ مفتی صاحب ایک طویل عرصہ تک دارالعلوم دیوبند میں رہے، اس دوران وہاں کے نظم و انتظام کے معاملات میں کئی بار اتھل پتھل آئی، طلبہ کی اسٹرائیکس ہوئیں، انقلابات آئے، انتظامیہ بدلی، مگر مفتی صاحب کا طرز عمل ہمیشہ دارالعلوم کے حق میں مخلصانہ اور منتظمین کے حق میں وفادارانہ رہا، انہوں نے کبھی دارالعلوم کی عزت و وقار پر اپنی ذات سے کوئی سوالیہ نشان لگنے نہ دیا، ایک موقع پر میڈیا کی طرف سے ایک سازش کے تحت دارالافتا کے خلاف فتووں کی خرید و فروخت کا الزام لگایا گیا اور اس کو کافی ہوا دی گئی، لیکن اس میں مفتی صاحب کا نام کہیں نہیں آیا، اللہ پاک نے آپ کی حفاظت فرمائی، جبکہ وہ اس وقت دارالعلوم کے سب سے سینئر مفتی تھے۔

## صبر و استقامت کے پیکر

مفتی صاحب نے ساری زندگی ایک جاں نثار سپاہی کی طرح دارالعلوم کی خدمت کی اور کہیں پلٹ کر کسی صلہ یا ستائش کے طلب گار نہ ہوئے اور نہ اس سلسلے میں کسی طعن و تشنیع کی پرواہ کی، مفتی صاحب اکثر فرمایا کرتے تھے کہ دارالعلوم میں میری ملازمت ہوئی، تو حضرت حکیم الاسلام قاری محمد طیب صاحبؒ کا دور اہتمام تھا، لیکن دارالعلوم کے صدر المدرسین اور شیخ الحدیث حضرت شیخ الاسلام مولانا سید حسین احمد مدنیؒ روحانیت اور تزکیہ اخلاق کے باب میں مرجع خاص و عام تھے، حضرت مدنیؒ کی شخصیت سے میں بھی متاثر ہوا اور ان کے حلقہ ارادت میں شامل ہو گیا، حضرت مدنیؒ کے وصال کے بعد اس انتساب کی بنیاد پر مجھے دارالعلوم کی انتظامیہ مدنی گروپ کا آدمی تصور کرتی تھی، کچھ عرصہ کے بعد میں حضرت حکیم الاسلام قاری محمد طیب صاحبؒ سے باقاعدہ منسلک ہو گیا، بعد میں اجازت و خلافت سے بھی سرفراز ہوا، اب آج کی انتظامیہ (موجودہ مدنی گروپ) مجھے قاری محمد طیب صاحبؒ کے گروپ کا آدمی سمجھتی ہے، جبکہ ہر انتظامیہ کے ساتھ میرا تعاون بدستور قائم رہا اور انتظامیہ نے مجھ سے پورا کام لیا لیکن غیریت کی دیواریں پھر بھی قائم رہیں، یہ میری زندگی کا بڑا المیہ ہے۔

۱۹۸۳ء کے انقلاب میں دیگر علمی اثاثوں کے ساتھ مفتی صاحب کی خود نوشت سوانح حیات بھی ضائع ہو گئی، اگر وہ کتاب آج موجود ہوتی تو مفتی صاحب کی زندگی کے کئی گم شدہ حصے روشنی میں آتے اور بہت سے راز ہائے سر بستہ سے پردہ اٹھتا، مفتی صاحب نے قریب نصف صدی تک دارالعلوم کی خدمت کی، ان کی زندگی دارالعلوم کے قریب

پچاس سالہ دور کی خاموش تاریخ تھی، جس پر مصلحتوں کی دبیز چادریں پڑی رہتی تھیں، ہندوستان کی جنگ آزادی سے لیکر دارالعلوم کے عہد انقلاب تک بہار و خزاں کے نہ معلوم کتنے موسم انہوں نے دیکھے تھے، کتنے ہی اداروں اور شخصیات کے عروج و زوال کے مشاہدات کی تاریخ ان کی نگاہ میں تھی، انہی چیزوں نے ان کی فکر و زبان کو بہت محتاط بنا دیا تھا، وہ عام حالات میں کسی پر تبصرہ کرنا پسند نہیں کرتے تھے، وہ کتاب و قلم کے آدمی تھے، میں نے جب دیکھا کوئی کتاب ان کی آنکھوں سے لگی ہے یا پھر قلم ان کی انگلیوں میں جنبش کر رہا ہے۔

### مفتی صاحب کی مجلسیں

عصر سے مغرب تک بالعموم ان کے یہاں مجلس لگتی تھی، جس میں کچھ بے تکلف طلبہ شریک ہوتے تھے، ان کے دوستوں میں اکثر فضلو بھائی (جناب مولانا فضل الرحمن صاحب در بھنگوی استاذ شعبہ خطاطی دارالعلوم دیوبند)، حکیم عزیز الرحمن صاحب اعظمیؒ سابق پروفیسر طبیہ کالج دارالعلوم دیوبند و محقق شیخ الہند اکیڈمی دارالعلوم دیوبند (شریک رہتے تھے، کبھی کبھی حضرت علامہ مولانا محمد حسین بہاری صاحبؒ محدث دارالعلوم دیوبند بھی مجلس کو رونق بخشتے تھے، بڑی سادہ اور بے تکلف مجلس ہوا کرتی تھی، مفتی صاحب کی طرف سے چائے کا دورانیہ ہوتا تھا اور کسی شریک مجلس کی طرف سے چائے کے لوازم کا انتظام کیا جاتا تھا، مختلف موضوعات پر کھل کر گفتگو ہوتی تھی، ہر شخص کو اظہار خیال کی آزادی ہوتی۔

حکیم عزیز الرحمن صاحب: بڑے مجلسی آدمی تھے، لطائف و ظرائف



کی ان کے پاس کمی نہیں تھی، ان کی ایک ایک بات پر کبھی پوری مجلس تہمتہ زار ہو جاتی، نادر تجربات اور تاریخی واقعات کا پورا خزانہ ان کے دماغ میں محفوظ تھا، باتیں ایسے پتے کی کرتے کہ رگ دانش پھڑک اٹھتی، ان کی زندگی میں بڑا غم تھا، اپنوں کے ہاتھ ہی بہت سے دکھ سہے تھے، لیکن ان کی مسکراہٹیں ان کے غموں کے لئے حجاب تھیں، مجھ سے بہت بے تکلفی تھی میں نے اکثر محسوس کیا کہ ان کی ہنسی میں بھی آنکھوں کی نمی نہیں جاتی اور مسکراتے ہوئے بھی ان کی شخصیت کے نہاں خانے سے اداسیاں جھانکتی رہتی تھیں،۔۔۔ آج وہ ہم میں نہیں ہیں تو ان کی ایک ایک بات یاد آتی ہے، میں ان کا بہت مداح تھا اور کبھی مجلس میں نہ ہوتے تو بڑی کمی محسوس ہوتی تھی، دیوبند کے بحر ناپید اکنار میں آج بہت کچھ ہے لیکن وہ درآباد رکھیں نظر نہیں آتا۔

مولانا فضل الرحمن صاحب: (فضلو بھائی) خاموش طبع آدمی تھے، مفتی صاحب کے ہم خیال، ان کی تحریروں کے مزاج شناس اور علمی امور کی اشاعت میں ان کے دست راست تھے، بہت نیک صالح آدمی تھے، دیوبند کے ایک محلہ میں کرایہ پر رہتے تھے، بولتے کم تھے مگر سننے کا حوصلہ و سلیقہ قابل رشک تھا، ہر ایک کی بات پوری بشاشت کے ساتھ سنتے، میں ان کے اس حوصلہ کی داد دیتا تھا، واقعی فضلو بھائی بڑی فضیلتوں کے مالک تھے۔

حضرت علامہ مولانا محمد حسین بہاریؒ

حضرت علامہ بہاریؒ تو استاذ الاساتذہ ہی تھے، دارالعلوم میں ہر شخص ان کا احترام کرتا تھا، وہ جس کو چاہتے تنبیہ کر سکتے تھے، ان کے سامنے کسی کو پر مارنے کی مجال

نہیں تھی، بارہا میں نے بزرگ اساتذہ پر بھی ان کی چھڑی اٹھتے ہوئی دیکھی اور ہر آدمی پوری بشاشت و سعادت مندی کے ساتھ اسے قبول کرتا، اس شان و صفات کی شخصیت پورے دیوبند میں اس وقت حضرت علامہؒ کے سوا کوئی نہ تھی، بے پناہ ضعف و پیری کے باوجود درس اور نماز باجماعت پر ان کی استقامت ضرب المثل تھی، یہ ان کے تقویٰ اور مقام ولایت کی علامت تھی، یہ بات میں نے نہ اس دور کے دیوبند میں دیکھی اور نہ اس کے بعد کہیں، حضرت علامہؒ کو دیوبند کی مٹی سے اتنا پیار تھا کہ اس میں دفن ہونے کی آرزو میں دیوبند سے باہر ہر طرح کی طویل آمد و رفت چھوڑ دی تھی، اپنی موت کے بارے میں ان کی دو تمنائیں کافی مشہور تھیں، ایک یہ کہ حدیث پڑھاتے ہوئے ان کی موت ہو، دوسرے دیوبند کی مٹی میں اپنے مشائخ کے جوار میں دفن ہوں، اللہ پاک نے ان کی دونوں آرزوئیں پوری فرمائیں، فرحمہ اللہ۔

نہ پوچھ ان خرقتہ پوشوں کی تمنا ہو تو دیکھ ان کو  
 ید بیضا لئے بیٹھے ہیں اپنی آستینوں میں  
 تمنا در دل کی ہو تو کر خدمت فقیروں کی  
 نہیں ملتا یہ گوہر بادشاہوں کے خزینوں میں

حضرت علامہ علماء و محدثین دیوبند میں بلند مقام کے حامل تھے، افسوس ان کے افادات ترمذی و ابو داؤد محفوظ نہ رہ سکے کہ آج کی نسلوں کو بھی ان کے علمی مقام و مرتبہ کا اندازہ ہوتا، البتہ ان کے تلامذہ جانتے ہیں کہ ان کا درس کس قدر جامع اور علوم و معارف کا گنجینہ ہوتا تھا، مختصر جملوں میں بڑی بڑی بحثوں کا خلاصہ پیش کر دیتے تھے، ان کی چند سطریں گھنٹوں کی تقریروں پر حاوی ہو کرتی تھیں اور اتنے نیچے تلے انداز اور سادہ

لب و لہجہ میں گفتگو کرتے کہ ہر طالب علم کے لئے وہ قابل فہم ہوتی تھی، اہم بات یہ تھی ان کا درس محض چند نقول کا مجموعہ نہیں ہوتا تھا، بلکہ اس میں اجتہادی شان نمایاں ہوتی تھی، اس میں محدثین و فقہاء کی آراء کے ساتھ خود علامہ کے علم و حکمت کے بحر ذخار کی جولانی بھی شامل ہوتی تھی، نیز ان کی آواز کی گھن گرج اور الفاظ و تعبیرات اور لب و لہجہ کی شوکت اس میں وہ اثر انگیزی پیدا کرتی کہ سلف صالحین کی یاد تازہ ہو جاتی تھی، پورے حلقہ دیوبند و سہارن پور میں ان کے درس ترمذی کو امتیازی شہرت حاصل تھی، میں نے جو ان کا دور پایا ان کا زور اور شباب رخصت ہو چکا تھا، ضعف و پیری کا غلبہ تھا، نیز حالات کی نبرد آزمائیوں نے ان کو دل شکستہ کر دیا تھا، اکابر اور اکثر معاصرین کے رخصت ہو جانے کے بعد وہ اپنے کو تنہا محسوس کرتے تھے، اب زندگی سے ان کی وابستگی ایک مسافرانہ توقف سے زیادہ نہ تھی، کہہ سکتے ہیں کہ ایک چل چلاؤ کا وقت تھا، میں نے ان سے ترمذی کے بجائے ابوداؤد پڑھی ہے، لیکن جس اعتماد اور جامعیت کے ساتھ وہ بحث کرتے تھے اور موضوع پر مکمل حاوی ہو کر گفتگو فرماتے اور کلیات و جزئیات کا احاطہ فرماتے کہ ان کا درس آواز کی نقاہت کے باوجود سب سے منفرد اور سب سے مکمل ہوتا تھا، ان کا درس محفوظ کر لینے کے بعد ان مسائل میں کسی کے درس کی علمی حاجت باقی نہیں رہ جاتی تھی، اس بات کا زیادہ اندازہ مجھے اس وقت ہوا جب میں نے امتحان کے موقع پر حضرت علامہؒ کے افادات کے نوٹس کا مطالعہ کیا، میری عادت اپنے اساتذہ اور مشائخ کی درسی تقریریں نوٹ کرنے کی تھی، تو علامہ کے دروس کی جامعیت دیکھ کر حیران رہ گیا، کھنڈرات کے اس تب و تاب سے عہد شباب کے شان و شکوہ کا اندازہ کیا جاسکتا ہے، میں نے سوچا حضرت شیخ الاسلام مولانا سید حسین احمد مدنی صدر المدرسین و شیخ الحدیث

دارالعلوم دیوبند نے عرب مہمانوں کے سامنے علامہ کا تعارف ان لفظوں میں یوں ہی نہیں کرایا تھا "هذا امام المنطق و الفلسفة" یہ اس دور کی بات ہے جب حضرت علامہ سے زیادہ تر منطق و فلسفہ کی کتابیں متعلق تھیں اور علامہ نے اس فن میں وہ دھوم مچائی تھی کہ خیر آباد اور ٹونک کی درسگاہوں کی یاد تازہ ہو گئی تھی،۔۔۔ پھر جب فن حدیث میں قدم رکھا تو دیوبند کی درسگاہ حدیث کا وقار بلند کیا اور حضرت نانوتویؒ، حضرت شیخ الہندؒ، حضرت علامہ کشمیریؒ، حضرت عثمانیؒ، حضرت مدنیؒ اور حضرت حکیم الاسلام قاری محمد طیبؒ کے درس حدیث کے تاریخی تسلسل کو آگے بڑھایا، ان کے طرز تدریس کو فنی بلندی اور علوم و افکار کو وسعت و گہرائی بخشی، اللہ پاک ان کی قبر کو نور سے بھر دے اور اپنے کرم کی آغوش میں ان کو جگہ عنایت فرمائے آمین۔

حضرت علامہؒ کبھی بظاہر تلخ لب و لہجہ میں بھی بات کرتے تھے، مگر اس میں بھی ان کی شفقت پوشیدہ ہوتی تھی، بظاہر بہت بارعب لیکن اندر پھول سے بھی زیادہ نرم، ہر ایک کے مخلص و خیر خواہ، میں ایک کم عمر طالب علم تھا اور ان کا ادنیٰ ترین شاگرد، لیکن بہت محبت فرماتے تھے، زجر و توبیخ سے بھی نوازتے تھے اور تحسین بھی فرماتے تھے، میری پہلی کتاب "منصب صحابہ" (جو اصلاً عہد طالب علمی کی تالیف ہے) کی اشاعت کی نوبت آئی تو بزرگوں سے تقریظات لکھوانے کی میں نے کوشش کی، میری خواہش تھی کہ حضرت علامہؒ سے بھی درخواست کروں، بعض لوگوں نے مجھے ڈرایا کہ وہ تقریظ جلدی لکھتے نہیں ہیں، لیکن میں نے ہمت کر کے ان سے درخواست کی اور اپنی کتاب کا کتابت شدہ مسودہ ان کو دکھلایا، انہوں نے بہت پسند کیا اور بآسانی تقریظ لکھنے کے لئے راضی ہو گئے اور خلاف توقع زوردار تقریظ لکھی اور اس کو اپنے موضوع کی پہلی کتاب قرار دیا۔

مفتی صاحب کی علمی شخصیت اور علاقائی تعلق کی بنا پر کبھی کبھی حضرت علامہ عصر کے بعد کی مجلس میں مفتی صاحب کے یہاں تشریف لاتے تھے، مفتی صاحب علامہ کا بہت زیادہ احترام فرماتے تھے، جب تک وہ مجلس میں ہوتے زیادہ گفتگو نہیں کرتے تھے، مرکزی جگہ پر حضرت علامہ کے لئے گاؤں تکیہ رکھ دی جاتی اور وہ اس پر نیم دراز کیفیت میں تشریف رکھتے تھے، ان کی عصا ان کے پاس ہوتی، جو بات کسی کو تفہیم سے سمجھ میں نہ آتی وہ ان کے ڈنڈے سے سمجھ میں آجاتی تھی، ایسی برکت والی چھڑی وہ بھی بڑی عمر والوں کی تنبیہ کے لئے ان کے بعد کبھی نہیں دیکھی۔

جب یہ مجلسیں میری قیام گاہ پر ہونے لگیں

جب میں دارالعلوم میں معین المدرس ہوا تو مفتی صاحب کی یہ مجلسیں اکثر میری قیام گاہ (دار جدید کمرہ نمبر ۲) میں منعقد ہونے لگیں، مگر ان میں حضرت علامہ بوجہ ضعف کبھی تشریف نہ لاسکے، البتہ شرکاء میں میرے دوست مولانا طارق بن ثاقب پورنوی کا اضافہ ہوا، جو میرے بڑے قدر دان تھے، میں بھی ان کے فکر و فن اور شعری صلاحیتوں کا بہت قائل تھا، طارق صاحب کی وجہ سے اکثر یہ مجلسیں ادبی نشستوں میں تبدیل ہو جاتی تھیں، ان کا یہ شعر میرے نہاں خانہ ذہن میں آج بھی تروتازہ ہے:

طویل عمر ہے درکار اس کے پڑھنے کو

ہماری داستاں اور اق مختصر میں نہیں

اللہ پاک ان کو جزائے خیر سے نوازے، جامعہ ربانی قائم ہو تو کچے دھاگے میں بندھے ہوئے وہ منور و اچلے آئے، جامعہ کے ایک سالانہ جلسہ میں شریک ہوئے اور اپنا

یادگار ترانہ جامعہ کو پیش کیا، جس کو آج بھی ہمارے طلبہ اپنے پروگراموں میں گنگناتے ہیں، انٹرنیٹ پر بھی اس ترانہ کو سنا جاسکتا ہے، اس کے چند اشعار یہ ہیں:

یہ منبع علم و عرفاں ہے، یہ مظہر دین ہدایت ہے

یہ مرکز دعوت و ایماں ہے، یہ مخزن فہم و فراست ہے

یہ گلشن دین محمد کی ہے باد بہاری کا مسکن

ہر رنگ کے پھولوں کا مخزن، ہر پھول کی خوشبو کا مامن

یہ نسبت ساقی کوثر سے احمد کا حسین میخانہ ہے

لبریز خلوص باطن سے محفوظ کا ہر پیمانہ ہے

سرخیل ہیں جس کے امیر حسن، تابندہ روایت کے حامل

مقبول دعاؤں کے طالب، پائندہ سعادت کے حامل

انتر کی عزیمت و کاوش کا بے مثل حسین شہکار ہے یہ

پھیلائے گا علم و عرفاں کا، جو نور وہی مینار ہے یہ

کبھی کبھی یہ مجلس خالص ادبی رنگ اختیار کر لیتی تھی، اس میں زیادہ تر دخل

حکیم عزیز الرحمن صاحب اور مولانا طارق بن ثاقب کی ادبی دلچسپیوں کا ہوتا تھا، تنقیدی

ادب میں ان حضرات کا شعور کافی بلند تھا، کبھی کبھی میں بھی اپنی کوئی چیز پیش کر دیتا۔

زندگی کا پہلا سفر نامہ

مجھے خوب یاد ہے کہ انہی دنوں میں نے پہلی بار آگرہ کا سفر کیا تھا، بہت دنوں

سے ہندوستان کی عجوبہ روزگار اور تاریخی شاہکار عمارت تاج محل دیکھنے کی آرزو میرے

دل میں تھی، جو شاہ جہاں اور ممتاز محل کی محبت کی بے مثال نشانی کے طور پر ساری دنیا میں مشہور ہے، دارالعلوم کے امتحان شش ماہی کی فرصت میں میں نے سفر کا پروگرام بنایا، جناب مولانا محمد شمیم آزاد مدھوبنی<sup>4</sup> بھی اس سفر میں شامل ہوئے، اس طرح دور کنی قافلہ دیوبند سے چل کر آگرہ وارد ہوا، جناب مولانا قاری شفیق صاحب سابق معین القاری اور حال استاذ شعبہ قرأت دارالعلوم دیوبند اس وقت آگرہ کے ایک مدرسہ میں جو تاج کے قریب واقع تھا استاذ تھے، وہ ہمارے میزبان ہوئے، دیوبند کے زمانہ قیام میں ہم لوگوں کا باہم اچھا تعلق تھا، انہوں نے ہمارے حسب حال بہترین ضیافت کی اور تاج کی زیارت کا بھی انتظام کیا، اس زمانے میں تاج کی زیارت کے لئے صرف دو روپے کا ٹکٹ لگتا تھا، وہ بھی کسی معمولی تعلق کی بنا پر اکثر نظر انداز کر دیا جاتا تھا، ہم لوگوں نے دن کے علاوہ شب میں بھی چاندنی میں ڈوبے ہوئے تاج کا نظارہ کیا، تاج کی پہلی زیارت ہی پر اس تعلق سے جتنے افسانے سنئے تھے سچ معلوم ہوئے، میں تاج محل کی تعمیر، پس منظر اور اس کے حسن و دلکشی سے بے حد متاثر ہوا، آگرہ سے واپسی پر میں نے ایک خوبصورت سفر نامہ لکھ ڈالا، عنوان تھا "ایک سفر منزل آرزو کی طرف" یہ سفر نامہ سے زیادہ اپنے جذبات و احساسات کا اظہار اور تاج محل کی عظمت کو ایک طرح کا خراج عقیدت تھا اور شائع کرنے کے لئے نہیں بلکہ اپنے جذبات محبت کی تسکین اور ان یادگار لمحات کو قرتاس و قلم کی قید میں لانے کی غرض سے لکھا گیا تھا، ایک دن مجلس میں سفر آگرہ کا ذکر آگیا اور اسی ضمن میں اس روداد سفر کا بھی، مجھے علم و ادب کی ان عظیم ہستیتوں کے سامنے اپنی

4 - یہ سن فراغ میں مجھ سے ایک سال متاخر اور دارالعلوم دیوبند میں میری طرح معین المدرس تھے، اور اب دارالعلوم سبیل السلام حیدرآباد کے شیخ الحدیث ہیں۔

ٹوٹی پھوٹی تحریر پیش کرنے میں تامل تھا، لیکن حکیم عزیز الرحمن صاحبؒ کی ادب نواز اور اس سے زیادہ دلنواز شخصیت بھی موجود تھی، انہوں نے اس تحریر کو پیش کرنے پر اصرار کیا، دیگر ارکان مجلس بھی میرے کمرہ ہی میں موجود تھے، اس لئے کوئی عذر قابل قبول نہ ہو سکا، میں نے وہ پوری تحریر اسی مجلس میں سنا ڈالی، جب میں فارغ ہوا تو تحسین و آفرین کی زور دار صدائیں بلند ہوئیں، مفتی صاحب نے اس کو ایک شاہکار تحریر قرار دیا، میرے کئی علم دوست احباب نے کہا کہ تاج محل کے مطالعہ کا ایک نیازاویہ آپ نے پیش کیا ہے، کئی دوستوں نے اس کو تاج کا ایک بہترین تعارف قرار دیا، متعدد دوستوں کو اس سفر نامہ سے تاج کی زیارت کا شوق پیدا ہوا، مفتی صاحب کی تحریک پر میں نے یہ سفر نامہ دارالعلوم کے پندرہ روزہ اخبار "آئینہ دارالعلوم" میں اشاعت کے لئے دے دیا، آئینہ کے ایڈیٹر مولانا کفیل احمد علوی بڑے صاحب قلم اور بصیرت نگار شاعر تھے، ان کا یہ شعر آج تک میں بھول نہ سکا جو آئینہ کی کسی اشاعت کی پیشانی کی زینت بنا تھا:

کفیل چاہے خلاف ادب سہی لیکن

حریم ناز کے پردے اٹھادیئے میں نے

ان کا رویہ طلبہ دارالعلوم کے ساتھ بہت فراخ دلانہ تھا، وہ لکھنے والے طلبہ کی کافی حوصلہ افزائی فرماتے تھے، اسی لئے مجھ سے بھی محبت فرماتے تھے، ہمارے دور میں طلبہ میں اس ذوق فراواں کی کافی کمی تھی، اس لئے ہم لوگوں کی الٹی سیدھی تحریریں بھی بڑے شوق سے وہ پڑھتے اور نوک و پلک درست کر کے شائع کرنے میں خوشی محسوس کرتے تھے، میری تحریروں کو وہ بے تکلف اور من و عن شائع کرنے کے عادی تھے، لیکن کسی طالب علم کا سفر نامہ شائع ہو، عجیب بات تھی، آج بھی جب یہ سطر لکھ رہا



ہوں ان کی محبت کی مٹھاس دل میں اترتی ہوئی محسوس ہوتی ہے، اگر ان بزرگوں کی محبت قدم قدم پر اس طالب علم کے شامل حال نہ ہوتی تو آج یہ بڑی تحریریں لکھنے کے لائق نہ ہوتا، مولانا کفیل صاحب سفرنامہ دیکھ کر مسکرائے، اس پر ایک نظر ڈالی اور فرمایا، جانیے، اگلی اشاعت میں اسے شامل کر دوں گا، سفرنامہ شائع ہوا، بزرگوں نے بھی بڑی حیرت کے ساتھ اس کو پڑھا، زندگی کا پہلا سفرنامہ، اس سفرنامہ کی اشاعت کے بعد حضرت الاستاذ مولانا معراج الحق صاحب صدرالمدرسین دارالعلوم دیوبند سے ملنے گیا (حضرت سے گاہے گاہے ملاقات کرنا میرے معمول میں شامل تھا) تو دیکھتے ہی فرمایا "اچھا! اب تو آپ کے سفرنامے بھی شائع ہونے لگے" میں شرم سے پانی پانی ہو گیا۔۔۔۔۔ حضرت مولانا مرغوب الرحمن صاحب "مہتمم دارالعلوم دیوبند بھی مجھ سے بہت محبت فرماتے تھے، ہر ملاقات پر میری کسی نہ کسی تحریر کا تذکرہ کرتے اور تحسین فرماتے تھے، انہوں نے بھی اس سفرنامہ کا بڑی محبت کے ساتھ ذکر فرمایا،۔۔۔۔۔ بزرگوں کی حوصلہ افزائی چھوٹوں کے لئے اکسیر ہوتی ہے، اور اسی کی بدولت وہ آسمان کی بلندیوں تک پہنچنے کا حوصلہ کرتے ہیں، اب نہ بڑوں میں وہ وسعت ظرفی اور نگاہ کریمانہ باقی رہی اور نہ چھوٹوں میں وہ احسان شناسی اور سعادت مندی۔

### مجلس کے چند نووارد احباب

مفتی صاحب کی یہ مجلسیں جب سے میرے کمرہ میں ہونے لگی تھیں، ان کی رونق میں روز بروز اضافہ ہونے لگا تھا، اس میں میرے دوستوں کی بھی ایک تعداد شریک ہونے لگی تھی، مفتی صاحب بھی خوش تھے کہ ضیافت کے بوجھ سے آزاد ہو گئے تھے، میرا

مکسن بھائی محبوب احمد فروغ قاسمی (موجودہ شیخ الحدیث دارالعلوم حسنیہ کیرالا) چائے تیار کرنے کی خدمت انجام دیتا تھا، میرے محرم راز مولانا حافظ محمد سعد اللہ القاسمی (مقیم حال در بھنگہ) میری طرف سے اشیاء خوردنی کا انتظام کرتے تھے، کبھی ان کا ساتھ مولانا محمد عرفان سعیدی القاسمی سوپولوی در بھنگوی (مقیم حال ریاض) اور مولانا اختر حسین قاسمی سہر سادی (مقیم حال آندھرا پردیش) بھی دیتے تھے، اس مجلس کے چند اور مخصوص شرکاء کے نام اور صورتیں بھی میرے حافظہ میں ہیں گویا اب بھی وہ ہماری بزم کا حصہ ہوں، ان میں مولانا فخر الاسلام قاسمی در بھنگوی (مقیم حال ریاض) مفتی ضیاء الحق مدھوبنی القاسمی مرحوم (سابق استاذ جامعہ حسینیہ رانچی) مولانا محمد شاہد ناصری الحنفی در بھنگوی (سابق مدیر تحریر ماہنامہ حج میگزین ممبئی) ڈاکٹر محمد وارث مظہری سمستی پوری (موجودہ اسسٹنٹ پروفیسر مولانا ابوالکلام آزاد اردو یونیورسیٹی حیدرآباد) وغیرہ خاص طور پر قابل ذکر ہیں، اللہ پاک ان سب کو خوش اور آباد رکھے، اور ان کے دلوں کو بھی ماضی کی شاندار یادوں سے زندہ و تابندہ رکھے آمین۔

تازہ خواہی داشتن گرد اعنائے سینہ را

گا ہے گا ہے باز خواں ایں دفتر پارینہ را

## ان مجلسوں کی اہمیت

مفتی صاحب کی ان مجالس سے ذاتی طور پر مجھے بہت فائدہ پہنچا، بہت سے تاریخی واقعات، ذاتی تجربات، مفتی صاحب کے مخصوص اساتذہ اور مشائخ کے حالات، علم و حکمت کے لعل و گہر، عبرت و موعظت کے جواہر ریزے جو بڑی کتابوں میں حاصل

نہ ہو سکتے تھے وہ ان مختصر سی مجلسوں میں حاصل ہو جاتے تھے، علم سینہ میں جو بات ہے وہ سفینہ میں کہاں؟ صحبتوں سے جو چیز ملتی ہے وہ کتابوں کی ورق گردانی سے کہاں؟ جو علم مشائخ کی صحبتوں سے ملتا ہے اور سینہ بہ سینہ منتقل ہوتا ہے، اس میں معنویت بھی ہوتی ہے اور اثر آفرینی بھی، وہ دیر پا اور محفوظ بھی ہوتا ہے، اس میں قوت فکر بھی ہوتی ہے اور جذبہ عمل بھی، نظریہ بھی ہوتا ہے اور طریق کار بھی، اس کی تفہیم کے لئے نہ کسی تفسیر کی ضرورت ہوتی ہے اور نہ تشکیل کے لئے کسی تنظیم کی، یہی وجہ ہے کہ قرآن و سنت اور علوم اسلامیہ کی حفاظت کے لئے کتابوں پر انحصار نہیں کیا گیا بلکہ صحبت و لقا کو بنیادی اہمیت دی گئی، یہ سارا کاسار ادا دین جو آج ہمارے پاس کتابوں کے سفینوں میں محفوظ ہے صحبتوں کے ذریعہ سے ہم تک پہنچا ہے اور صحابہ کا یہی وہ امتیاز ہے جو امت میں کسی کو حاصل نہیں، اگر صحابہ کی جماعت درمیان سے ختم کر دی جائے تو یہ سارا دین ہی بے بنیاد ہو کر رہ جائے گا۔

آج بزرگوں کی مجالس کی اہمیت ختم ہوتی جا رہی ہے، لوگ قرطاس و قلم اور دیگر ذیلی چیزوں میں اپنے کو الجھائے ہوئے ہیں، اور اصل طریقہ دین کو بھول بیٹھے ہیں، پہلے ایسا نہیں تھا، مشائخ کی مجالس آباد ہوا کرتی تھیں، لوگ ان کو اپنی دینی ضرورت کا حصہ سمجھتے تھے، اس کے لئے باقاعدہ وقت نکالا جاتا تھا، اور زندگی کے نظام العمل میں اس کی گنجائش رکھی جاتی تھی، آج دنیا کی لائبریریوں میں ملفوظات و مجالس کا جو بے پناہ ذخیرہ موجود ہے وہ امت کے اسی تعامل کا واضح ثبوت ہے، اگر آج بھی دین کو انہی برکتوں اور عملی صورتوں کے ساتھ محفوظ رکھنا ہے اور اس کو آنے والی نسلوں تک من و عن پہنچانا ہے تو ہمیں اسی طریقہ زندگی کو اپنانا ہو گا جو ہم سے پہلے کے لوگوں نے اختیار کیا تھا، دین

کو کتابوں سے نہیں دین والوں کی زندگیوں سے لینا ہوگا، اور اسی فکر و عمل کو اعتبار حاصل ہوگا جو دین کے اصل حاملین کے ذریعہ آیا ہو، کتاب و قلم تحفظ دین کا محض ثانوی ذریعہ ہیں، اس کی وجہ سے اصل ذرائع دین کو فراموش کر دینا بہت بڑا دینی نقصان اور حماقت ہے، موجودہ حالات کی بے حسی پر کسی شاعر کا یہ طنز بڑی حد تک حقیقت معلوم ہوتا ہے:

نہ کتابوں سے، نہ و عظوں سے، نہ زر سے پیدا

دین ہوتا ہے بزرگوں کی نظر سے پیدا

اور یہ غالباً شیخ رومی سی اس فکر کا عکس جمیل ہے، جو ان کے ایک مشہور شعر میں

پیش کیا گیا ہے:

صد کتاب و صد ورق در نار کن

جان و دل با جانب دلدار کن

مفتی صاحب عہد سلف کی یادگار تھے

حضرت مفتی صاحب اسی عہد سلف کی باقیات صالحات میں سے تھے جن کی

معنوی برکات نے دین کے پورے نظام کو سہارا دیا ہوا تھا، وہ انہی نظریات و اقدار کے

علمبردار تھے جو ہر دور کے معتبر اصحاب دین کے رہے ہیں، وہ بزرگوں کی اس وراثت

کو کسی آن اپنے سینہ سے الگ کرنے کے قائل نہ تھے، وہ نرم گو اور گرم جو انسان تھے،

فکر و عقیدہ کی پختگی ان کے ایمان کا جزو تھا اور دینی تصلب سے دستبردار ہونا ان کے

اصولوں کے خلاف تھا۔

مفتی صاحب اس دور میں عباقرہ روزگار میں تھے، مفتی صاحب کی شخصیت

پر بہت سے مضامین آئے ہیں، لیکن میں اپنی اس تحریر میں ان کی شخصیت کے ان عناصر اور اپنے ذاتی مشاہدات کے ان حصوں کی طرف اشارہ کرنا چاہتا ہوں، جن کو مفتی صاحب کا امتیاز اور انفرادیت کہا جاسکتا ہے اور جن کی بدولت علم و علماء سے لبریز ہندوستان میں مجھے مفتی صاحب ایک تنہا انسان نظر آتے تھے، مثلاً:

### تاریخی حسیت اور جذبہٴ اعتراف کی بلندی

☆ مفتی صاحب کی دینی و تاریخی حسیت اور جذبہٴ اعتراف کی بلندی کافی نمایاں تھی، اسی کا اثر تھا کہ وہ ہندوستان میں علماء اور مشائخ کی خدمات اور ان کے خانوادوں کو بڑی قدر اور محبت کی نگاہ سے دیکھتے تھے، وہ کسی بھی کام یا فرد کو اس کے تاریخی پس منظر میں دیکھتے تھے، اور اسی لحاظ سے اس کی قدر و قیمت کا تعین کرتے تھے، وہ خاندانی نجابت اور تاریخی تسلسل کے بڑے قدر دان تھے، وہ قوم و ملت کی قیادت اداروں اور تنظیموں کی سربراہی کے لئے خاندانی افراد کو ترجیح دیتے تھے، ان کا شعور و یقین ہمیشہ اس نکتہ پر مرکوز رہتا تھا کہ نسل اور خون کے اثرات ہوتے ہیں اور اچھے خاندان کے افراد سے ہی بلند توقعات رکھی جاسکتی ہیں، باب سیاست کی مشہور حدیث "الأئمة من قریش" امامت و قیادت خاندان قریش میں رہے گی) اس میں اسی فطری حقیقت کی طرف اشارہ کیا گیا ہے:

الأئمة من قریش صحیح لغیرہ وهذا إسناد قوي<sup>5</sup>

<sup>5</sup> - مسند الإمام أحمد بن حنبل الشيباني ج 4 ص 421 الناشر : مؤسسة قرطبة - القاهرة، سنن النسائي الكبرى لأحمد بن شعيب أبو عبد الرحمن النسائي ج 3 ص 467 الناشر : دار الكتب العلمية ، بيروت الطبعة الأولى ، 1411 - 1991.

اسی طرح ایک روایت کے الفاظ ہیں:

لَا يَزَالُ هَذَا الْأَمْرُ فِي قُرَيْشٍ مَا بَقِيَ مِنَ النَّاسِ اِتِّسَانًا<sup>6</sup>

ترجمہ: یہ قیادت قریش کے لئے ہمیشہ رہے گی جب تک کہ دو آدمی بھی اس خاندان کے باقی ہوں۔

خاندانی لوگوں کے ساتھ ان کا برتاؤ

یہ بات ان کی زبان سے زیادہ ان کے عملی برتاؤ اور سلوک میں نظر آتی تھی، میں نے بارہا تجربہ کیا کہ وہ ملک کے مشائخ اور بزرگوں کے خاندان کے ایک ایک فرد کا بے پناہ احترام کرتے تھے، اپنے سے عمر اور علم و فضل میں بہت چھوٹے چھوٹے لوگوں کے ساتھ بھی ان کا رویہ انتہائی متواضعانہ ہوا کرتا تھا، مشہور علمی گھرانوں کی تو بات ہی کچھ اور ہے، ہم جیسے گمنام علمی گھرانوں کے افراد کے ساتھ بھی ان کا معاملہ حیرت انگیز حد تک فراخ دلانہ تھا، مجھے بہار کے ایک ممتاز علمی اور روحانی خاندان کا فرد ہونے کی نسبت سے "اکثر" پیر جی" سے مخاطب فرمایا کرتے تھے، اور کہتے تھے کہ ہندوستان دیوی دیوتاؤں کی سرزمین ہے، یہاں جو مقام اور عزت و احترام پیروں کو مل سکتا ہے وہ کسی کے لئے ممکن نہیں، خانوادہ مشائخ سے نسبت کو وہ اللہ کی بڑی نعمت قرار دیتے تھے اور اس سے فائدہ اٹھانے پر بڑا زور دیتے تھے، ایک مشہور علمی اور نقشبندی خانوادہ کے چشم و چراغ اور ممتاز عالم دین کے بارے میں کئی بار فرمایا کہ ان کو خانقاہی زندگی کی طاقت و افادیت میں نے بتائی، ورنہ وہ پہلے ادھر زیادہ رجحان نہ رکھتے تھے، تجربہ کے بعد وہ میری

<sup>6</sup> - صحیح مسلم ج 6 ص 2 حدیث نمبر 4807 الناشر : دار الجلیل بیروت + دار الأفاق الجديدة -

بصیرت کے قائل ہو گئے، ان کو بھی مفتی صاحب "پیر جی" ہی کہا کرتے تھے، اور ان کا بے پناہ احترام بھی کرتے تھے۔۔۔ یہی چیز ان کو بزرگوں کے آستانوں تک لے جاتی تھی، پورے ملک کے اکابر علماء و مشائخ سے ان کا رابطہ تھا، ہر سال رمضان میں خانقاہ مونگیر اعٹکاف کے لئے تشریف لے جاتے تھے۔

## الہ آباد حضرت پرتا بگڈھی کی بارگاہ میں

میرے جد امجد سے عقیدت کی بنا پر منوروا تشریف حاضری کی بھی ان کی خواہش تھی، جب مجھے تلمذ کا موقع ملا، میں نے ان سے منوروا تشریف لے چلنے کی درخواست کی، تو بخوشی اس کے لئے راضی ہو گئے، مگر اس کے ساتھ ہی ان کے دل کی ایک اور آرزو سامنے آگئی، الہ آباد میں سلسلہ نقشبندیہ کے ایک ممتاز صاحب نسبت بزرگ حضرت مولانا محمد احمد صاحب پرتا بگڈھی اپنی روحانیت اور قوت تاثیر کے لئے بے پناہ شہرت رکھتے تھے، اور ان کی نسبت سے الہ آباد شہر پورے ملک کے لئے مرجع عام و خاص بنا ہوا تھا، مفتی صاحب کو ان کی ملاقات کا بھی بڑا اشتیاق تھا، میرے لئے بھی یہ بڑی سعادت کی بات تھی، گو کہ میری ابتدائی تعلیم مدرسہ وصیۃ العلوم الہ آباد میں ہوئی تھی اور تقریباً دو سال (۱۳۹۹ھ تا ۱۴۰۰ھ مطابق ۱۹۷۹ء تا ۱۹۸۰ء) میں نے وہاں گزارے تھے، لیکن ایک تو میری کمسنی اور لاشعوری کا وقت تھا، دوسرے میری طبیعت میں شروع سے ہی کم آمیزی حد سے زیادہ ہے، علاوہ ازیں اس وقت تک حضرت پرتا بگڈھی کی شہرت کا آفتاب نصف النہار تک نہیں پہنچا تھا، یہی وجہ ہے کہ تقریباً دو سال کے پورے عرصہ میں ایک بار بھی میں نے حضرت کا اسم گرامی کسی شخص کی

زبان سے نہیں سنا، آج یہ سعادت مجھے دیوبند سے الہ آباد واپس لارہی تھی، نیز اپنی مادر علمی کی زیارت اور اپنے پرانے اساتذہ سے ملنے کا شوق بھی دامن گیر تھا۔۔۔ ہم لوگ دیوبند سے میرٹھ پہنچے، میرٹھ میں سنگم اکسپریس پر سوار ہو کر دوسرے دن صبح نو دس بجے ہم لوگ الہ آباد پہنچ گئے، رکشہ سے سیدھے حضرت پرتا بگڈھی کے آستانہ پر پہنچے، حضرت کا اپنا کوئی آشیانہ نہیں تھا، ان کا قیام ڈاکٹر ابرار احمد صاحب کے مکان پر تھا، ایک مکمل مسافرانہ زندگی، مؤمن کامل کا شاندار نمونہ، ڈاکٹر صاحب کے عالیشان مکان کا نچلا حصہ حضرت کے لئے مخصوص تھا، وہیں پر واردین و صادرین کے لئے بھی انتظام تھا، پہلے سے کوئی اطلاع نہیں تھی اچانک پہنچنے پر حضرت بے انتہا مسرور ہوئے، مفتی صاحب ایک معروف شخصیت کے مالک تھے، ان کی کتابیں علماء کے لئے حوالہ کا درجہ رکھتی ہیں، الہ آباد کے اکثر علماء کی نگاہ سے مفتی صاحب کی کتابیں گذر چکی تھیں، خانقاہ میں آپ کی تشریف آوری سے مسرت کی لہر دوڑ گئی، حضرت سے ملاقات اور ہلکے پھلکے ناشتہ کے بعد دوپہر کا کھانا حضرت شاہ و صی اللہ الہ آبادی کے مچھلے داماد اور حضرت پرتا بگڈھی کے متوسل اور معتمد خاص، ممتاز عالم ربانی حضرت مولانا قمر الزماں صاحب الہ آبادی دامت برکاتہم کے یہاں ہوا مولانا الہ آبادی کا رویہ حضرت مفتی صاحب کے ساتھ بڑا نیاز مندانہ تھا، وہ بار بار اظہار نیاز مندی کے طور پر فرماتے تھے کہ حضرت! میں نے اپنی فلاں کتاب میں آپ کی فلاں کتاب سے استفادہ کیا ہے، آپ تو میرے استاذ کے درجے میں ہیں۔



## مدرسہ وصیۃ العلوم الہ آباد

دو پہر کے کھانے کے بعد ہم لوگ حضرت شاہ وصی اللہ صاحبؒ کی خانقاہ اور مدرسہ حاضر ہوئے، جہاں میں نے طالب علمی کے دو سال گزارے تھے، جو میری مادر علمی ہے اور جہاں میرے اساتذہ موجود تھے، وہاں پہنچ کر عہد طالب علمی کی تمام یادیں تازہ ہو گئیں، خانقاہ اور مدرسہ کی عمارتیں جوں کی توں تھیں، خانقاہ کی وہ کھڑا پوش خام عمارت آج بھی اسی طرح بڑی سڑک کے کنارے کھڑی لوگوں کے لئے خاموش درس عبرت تھی جہاں میرے لڑکپن کے صبح و شام گزرے تھے، اس کے ایک ایک ذرہ سے پیار محسوس ہوا، میکدہ اسی طرح آباد تھا، ساتی بھی وہی تھے، البتہ پرانے میخوار جاچکے تھے، اس دور کی ساری صورتیں شیشہ خیال پر تازہ ہو گئیں، نہ معلوم کس نے کدھر کی راہ لی؟ اور کون کس صحرا کا مسافر ہوا؟ دل میں ایک لہر سی پیدا ہوئی، کسی نے سرگوشی کی

ماو مجنوں ہم سبق بودیم در دیوان عشق

او بصر ا رفت و مادر کو چہار سوا شدیم

خانقاہ شاہ وصی اللہؒ کے مسند نشین حضرت مولانا قاری محمد مبین صاحبؒ، حضرت مولانا محمد عرفان صاحبؒ اور کئی اساتذہ کرام سے شرف نیاز حاصل ہوا، تمام حضرات نے حضرت مفتی صاحب کا خیر مقدم کیا اور ہم ان کی دعائیں اور محبتیں لیکر وہاں سے رخصت ہوئے۔

## مدرسہ دینیہ غازی پور کی آغوش میں

سہ پہر میں ایک لوکل ٹرین الہ آباد سے غازی پور جاتی تھی، ہم لوگ اسی پر

سوار ہوئے، اس زمانہ میں سفر کے لئے ریزرویشن وغیرہ کے تکلفات زیادہ نہیں تھے، اتفاق سے ایک سنسان مقام پر ریل کا انجن فیل ہو گیا، بنارس سے دوسرا انجن منگوانے میں پورے پانچ گھنٹے لگے، اس طرح ہم لوگ غازی پور شام کے بجائے شب کے تقریباً ایک بجے پہنچے، اب اتنی گئی رات میں بلا علم و اطلاع کہیں جانا مناسب محسوس نہ ہوا، لاچار ہم لوگوں نے اسٹیشن کے ویٹنگ روم میں وقت گزارنا زیادہ آسان خیال کیا، صبح فجر کے بعد ہم مدرسہ دینیہ شوکت منزل حاضر ہوئے، زندگی کے قیمتی ماہ و سال انہی درود یواروں کے سایے میں گزرے تھے، میری زندگی کو زندگی بنانے میں ان کا بڑا حصہ ہے، آج جو کچھ بھی میرے پاس ہے یہ خزانہ وہیں کا ہے، ساری بہار اسی پود کا نتیجہ ہے جو وہاں کی آب و ہوا میں لگائی گئی تھی، مجھے مدرسہ دینیہ کی اس عمارت سے بے پناہ محبت ہے، آج بھی اس کا تصور کرتا ہوں، اس احاطے میں بیٹے ہوئے دنوں کو یاد کرتا ہوں تو پورا وجود گمشدہ مسرتوں کے احساس سے سرشار ہو جاتا ہے، آج وہ عمارت اپنی اصلی حالت میں موجود نہیں ہے، اور نہ وہ کاروبار علم وہاں جاری ہے، لیکن میری یادوں کی سرزمین پر وہ کھنڈرات ہمیشہ باقی رہیں گے اور ماضی کی یہ حویلیاں ہمیشہ مجھے مستقبل کی روشنی دیتی رہیں گی انشاء اللہ:

دیکھ آکر میرے اجڑے ہوئے دل کی رونق

کیسی بستی تری یادوں کی بسا رکھی ہے

لیکن جن دنوں کا یہ قصہ ہے یہ عمارت جوں کی توں برقرار تھی، علم و فن کی

بساط بھی بچھی ہوئی تھی، خمخانہ محبت بھی اسی طرح جاری تھا، رندوں کی آمد و رفت بھی

قائم تھی، گنگا کی لہریں ہر روز اٹھ کر اس عمارت کی عظمتوں کو سلام کرتی تھیں، قدسیوں

کا ایک پورا قافلہ وہاں قیام پذیر تھا، وہاں موجود لوگوں میں حضرت مولانا صفی الرحمن صاحب، حضرت مولانا مختار احمد صاحب اساتذہ درجہ عربی اور جناب مولانا قاری شبیر احمد صاحب استاذ درجہ حفظ خاص طور پر قابل ذکر ہیں، یہ حضرات ہماری اچانک آمد پر بے انتہا مسرور ہوئے، بالخصوص حضرت مفتی صاحبؒ کی تشریف آوری اس ادارہ کے لئے نعمت غیر مترقبہ تھی، مدرسہ میں ایک جشن کا ماحول بن گیا، غالباً امتحان سالانہ کی تیاریاں چل رہی تھیں اس لئے کوئی اجتماعی پروگرام نہیں ہو سکا، باقی ہر لحاظ سے مفتی صاحب سے استفادہ کیا گیا۔

### منوروا شریف - پہلی آمد

یہاں سے فارغ ہو کر ہم لوگ منوروا شریف کے لئے روانہ ہوئے، راستے کی دشواریوں کا مقابلہ کرتے ہوئے ہم لوگ ۲۷ / رجب المرجب ۱۴۰۸ھ مطابق ۱۶ / مارچ ۱۹۸۸ء بدھ کی شام منوروا شریف حاضر ہوئے، حضرت مفتی صاحب کی یہ پہلی تشریف آوری تھی، اس لئے ان پر خاص کیفیت چھائی ہوئی تھی، وہ ہمارے یہاں کے خانقاہی معمولات میں پورے انہماک کے ساتھ شریک رہے، میرے والد ماجد حضرت مولانا محفوظ الرحمن صاحب بھی بہت مسرور تھے، والد صاحب سے مفتی صاحب کی پہلی ملاقات تھی، لیکن افراد خانہ کی طرح ملے، جد امجد حضرت مولانا سید احمد حسن منورویؒ اور جد اکبر حضرت مولانا عبد الشکور آہ مظفر پوریؒ سے اپنی ملاقات اور انتساب کا تذکرہ کیا، حضرت مولانا عبد الشکورؒ سے تو عہد طالب علمی میں پٹنہ مدرسہ شمس الہدیٰ میں ان کی ملاقات ہوئی تھی، مفتی صاحب کے استاذ حضرت مولانا عبد الرحمن صاحب امیر شریعت

خامس بہارواڑیہ حضرت مولانا عبدالشکور آہ مظفر پوری کے تلمیذ رشید تھے، مفتی صاحب امتحان دینے کے لئے مدرسہ شمس الہدیٰ پہنچے تو وہاں ان کی ملاقات حضرت آہ سے ہوئی تھی، حضرت مولانا عبدالرحمن کی نسبت سے حضرت آہ نے بڑی شفقت کا معاملہ فرمایا تھا۔

حضرت منورویؒ سے ان کی ملاقات مونگیر جاتے ہوئے ٹرین میں ہوئی تھی، جس کا مختصر تذکرہ پہلے آچکا ہے، مفتی صاحب نے والد صاحب سے فرمایا کہ حضرت منورویؒ سے میں نے اپنی ایک باطنی کمی کا بھی تذکرہ کیا تھا، حضرت نے ایک وظیفہ بتایا، اس کے پڑھتے ہی اسی آن میرا قلب ذاکر ہو گیا، اور وہ بیماری جاتی رہی۔

منوروا شریف کے ایک قدیم فاضل دیوبند جناب مولانا عبدالحق صاحب (ریٹائرڈ شعبہ ہند فوج) نے والد صاحب سے بیان کیا کہ میں اپنی عہد طالب علمی میں اکثر مفتی صاحب سے ملنے جاتا تھا، بارہا میں نے دیکھا کہ وہ حضرت منورویؒ کے شجرہ والی کتاب سامنے رکھ کر محو دعائیں، یہ ۱۹۶۵ء یا ۱۹۶۶ء کی بات ہے۔

اس کے بعد مفتی صاحب بارہا میرے گھر تشریف لائے، اور ہر تشریف آوری پر میری کیفیت اس شعر کی عکاس رہی:

وہ آئیں گھر میں ہمارے خدا کی قدرت ہے  
کبھی ہم ان کو کبھی اپنے گھر کو دیکھتے ہیں

میری شادی (اپریل ۱۹۹۳ء) میں تشریف لائے، لادھ کپسیا (ضلع سمست پور) تشریف لے گئے، نکاح پڑھایا، شب میں وہیں قیام فرمایا، دوسرے دن شام میں مہمانوں کے ساتھ واپس تشریف لائے، وغیرہ۔۔۔۔ ان کی ان عنایات کا خیال کرتا ہوں تو میرا

رواں رواں جذبات تشکر سے سرشار ہو جاتا ہے، جامعہ ربانی کے قیام کے عمل سے ان کو میں کافی دلچسپی رہی، شہر سمستی پور میں میری تحریک کی شکست پر کافی رنجیدہ تھے اور چاہتے تھے کہ ضرور اس کی تلافی کی کوئی صورت پیدا ہو جائے، میں بھی بہت دل شکستہ تھا، انہوں نے میرا حوصلہ بڑھایا اور مسلسل خطوط کے ذریعہ مجھے دوبارہ مدرسہ کے قیام کے لئے آمادہ فرمایا، نام اور مقام کی تجویز میں شرکت فرمائی، مدرسہ کے قیام کے بعد اس کے کئی سالانہ جلسوں میں شریک ہوئے، مدرسہ کی نئی عمارت کاسنگ بنیاد رکھا، مدرسہ کی رفتار ترقی سے وہ مطمئن ہی نہیں قادر مطلق کی کار سازی پر حیران بھی تھے، انہوں نے اپنی زندگی میں ہی مدرسہ کی شاندار عمارت دیکھی اور سمستی پور کے لئے پٹے قافلے کوئے عزم و حوصلہ کے ساتھ محو سفر دیکھ کر اللہ پاک کا شکر ادا کیا۔

### قافلہ سالار کی آخری وصیت

آخری بار وہ جامعہ کے ایک اجلاس میں تشریف لائے، وہ تقریر ان کی آخری تقریر تھی، اس میں انہوں نے گویا اپنا قلب و جگر نکال کر رکھ دیا، نہ کوئی جوش و خروش تھا، نہ کوئی نعرہ انقلاب، ایک خاموش دریا تھا جو بہہ رہا تھا، اس خطاب میں انہوں نے میرے خاندان سے اپنے تعلقات کی تاریخ پر تفصیل سے روشنی ڈالی اور فرمایا کہ:

"میرا تعلق اس خاندان سے مسلسل چار پشتوں سے ہے، اور اپنے تجربات و مشاہدات کی روشنی میں میری شہادت یہ ہے کہ اس خاندان نے ہمیشہ دین کی سربلندی اور قوم و ملت کی فلاح کے لئے کام کیا ہے، یہ اللہ والوں کی ایک جماعت ہے جو اس علاقہ میں خیمہ زن ہے، یہ قدسیوں کا قافلہ

ہے جو اس سرزمین پر پڑاؤ ڈالے ہوا ہے، یہ نور الہی کا نیر تاباں ہے جس سے پورے بہار میں روشنی پھیل رہی ہے، اس چراغ سے کتنے چراغ روشن ہوئے، کتنے دلوں نے زندگی پائی، یہ وہ شہاب ثاقب نہیں جو ٹوٹ کر گم ہو جائے، بلکہ ایک جگمگاتا ہوا نور ہے، جو تسلسل کے ساتھ اپنا کام کر رہا ہے، میری آنکھیں دیکھ رہی ہیں کہ اس نور کی کرنوں نے پورے آفاق کو اپنے گہرے میں لے لیا ہے۔<sup>7</sup>

ان کی تقریر سے صاف طور پر محسوس ہوتا تھا کہ یہ اڑ جانے والا پرندہ ہے، اور یہ الوداعی خطاب ہے، یہ تقریر سے زیادہ ایک قافلہ سالار کی اپنی قوم کے نام آخری وصیت ہے۔

مفتی صاحب کا یہ آخری سفر تھا، اس کے بعد مفتی صاحب دیوبند سے ریٹائرڈ ہو کر مستقل اپنے گاؤں پورا ضلع در بھنگہ میں رہنے لگے، بظاہر بہت قریب آگئے لیکن جسم و جان کی معذوری نے ان کو کہیں جانے کی اجازت نہیں دی، ایک بار میں نے اور ایک بار والد صاحب نے ان کے گاؤں جا کر عیادت کی، پھر اس مسافر آخرت نے ہمیشہ کے لئے اپنی آنکھیں موند لیں، انا لله وانا الیہ راجعون۔

جامعہ ربانی سے ان کو بے پناہ تعلق تھا، وہ اس کو اپنا ادارہ سمجھتے تھے اور اس کی ترقیات سے بے حد خوش ہوتے تھے، اس کا اندازہ ان کے ان پیغامات سے ہوتا ہے جو مختلف مواقع پر انہوں نے قوم کے نام اس ادارہ کے لئے جاری فرمائے ہیں۔

7 - مفتی صاحب کی تقریر سے ایک اقتباس، خلاصہ

مجھ سے بھی ٹوٹ کر محبت فرماتے تھے، میری تحریرات اور کاموں میں وہ اپنا عکس جمیل دیکھتے تھے، ایک بار والد صاحب ان کی عیادت کے لئے ان کے گاؤں تشریف لے گئے، اس وقت تک ان کی شناخت ختم ہو چکی تھی، صرف یادداشت کام کر رہی تھی، میرا نام لیکر بڑی حسرت کے ساتھ فرمایا 'اب تو ہم چلے، اور ان عزیزوں کو چھوڑ کر چلے، اب تو میں کسی لائق نہیں رہا، انہی کے کاموں کو اپنا کام سمجھتا ہوں"

### مشاہدات سفر

☆ مجھے مفتی صاحب کے ساتھ کئی بار سفر کا موقع ملا، اور بحیثیت خادم مجھے یہ سعادت حاصل ہوئی اور ہر سفر میں میں نے محسوس کیا کہ جہاں ایک طرف وہ اہل علم اور اصحاب رشد سے بے پناہ عقیدت و محبت رکھتے تھے، وہیں ان کی کوشش ہوتی تھی کہ اچھے گھرانوں کے افراد اپنے اندر احساس و اہلیت پیدا کریں اور اپنے خاندانی روایات کا پاس و لحاظ رکھیں، وہ یہ بھی چاہتے تھے کہ مصاف زندگی میں نسبتاً یہ لوگ زیادہ ابھر کر سامنے آئیں، اس ضمن میں دو واقعات کی طرف اشارہ کرنا مناسب سمجھتا ہوں، جن کا میں خود عینی شاہد ہوں:

### لکھنؤ کا سفر

(الف) لکھنؤ کا پہلا سفر میں نے مفتی صاحب کے ساتھ کیا، لکھنؤ میں مفکر اسلام حضرت مولانا سید ابوالحسن علی ندویؒ کی شہرہ آفاق کتاب "المرئضیٰ (اردو)" کے رسم اجراء کی تقریب تھی، پورے ملک سے منتخب اصحاب علم و تحقیق اس میں شرکت کر رہے تھے، حضرت مفتی صاحب بھی اس میں مدعو تھے، مجھے اپنے رفیق سفر اور خادم کی

حیثیت سے شامل فرمایا، دیوبند سے ہم لوگ میرٹھ پہنچے وہاں سے نوچندی اسپر بس کے ذریعہ صبح سویرے لکھنؤ اسٹیشن پہنچ گئے، اسٹیشن پر کارکنان استقبال کے لئے موجود تھے، ہمیں وہاں سے گلبرگ ہوٹل لے جایا گیا، ہمارے قیام کا انتظام وہیں تھا، ضروریات سے فارغ ہو کر تھوڑی دیر ہم لوگوں نے آرام کیا، شام کے وقت ہم لوگ دارالعلوم ندوۃ العلماء حاضر ہوئے، حضرت امیر شریعت رابع مولانا سید منت اللہ رحمانیؒ اپنے صاحبزادہ محترم حضرت مولانا محمد ولی رحمانیؒ کے ہمراہ ندوہ کے مہمان خانے میں قیام فرماتے، مفتی صاحب نے اسی میں راحت محسوس کی اپنے بزرگوں کے سایہ شفقت میں رہیں، اس طرح اس حقیر کو بھی پہلی بار ان بزرگوں کے قریب رہنے کا شرف حاصل ہوا، حضرت مولانا علی میاںؒ کے پاؤں میں سخت تکلیف تھی، مفتی صاحب ان کے یلگو نہ شاگردوں میں تھے، لیکن ان کی شفقت و تواضع کہ جب مفتی صاحب ملاقات کے لئے حاضر ہوئے، انہوں نے سخت تکلیف کے باوجود کھڑے ہونے کی کوشش فرمائی، لیکن مفتی صاحب کے بے حد اصرار پر توقف فرمایا، صبح کا ناشتہ حضرت کے دسترخوان پر کرنے کی سعادت حاصل ہوئی، ہمارے علاوہ دو تین حضرات اور بھی موجود تھے، مختلف علمی اور تاریخی موضوعات پر حضرت ندویؒ گفتگو فرماتے رہے، حضرت کی شخصیت کو پہلی بار اتنے قریب سے دیکھنے کا موقع ملا تھا، میں بہت زیادہ متاثر ہوا، یہ تو ان کا خاص دسترخوان تھا، عمومی دسترخوانوں پر بھی حضرت پابندی کے ساتھ شرکت فرماتے تھے، المر تفضلی کی رسم اجراء حضرت امیر شریعتؒ کے ہاتھوں انجام دی گئی، علماء اور اہل دانش کا بڑا قابل قدر مجمع تھا، اہل سیاست اور ارباب صحافت بھی بڑی تعداد میں موجود تھے، میں نے زندگی میں پہلی بار اتنا وقیع اجتماع دیکھا جس میں بیک وقت پورے ملک کی نمائندہ



شخصیات موجود تھیں،۔۔۔۔ دوسرے دن ہم لوگ مہمان خانہ میں حضرت امیر شریعت کی قیام گاہ پر موجود تھے ایک فقہی مسئلہ زیر بحث تھا، حضرت مولانا محمد ولی رحمانی<sup>ؒ</sup> صاحب کھل کر گفتگو فرما رہے تھے، ان کی رائے دیگر شرکائے مجلس سے الگ تھی، آخر حضرت امیر شریعت<sup>ؒ</sup> کی فیصلہ کن گفتگو پر بحث اختتام پذیر ہوئی، اس طرح دونوں ہی قرآن السعدین کی مجالس میں حاضری کا مجھے موقع ملا، اور دونوں ہی جگہ علم و دین اور فکر امت کے سوا کچھ نظر نہ آیا اور دونوں ہی مقامات پر مفتی صاحب سر اپا ادب بنے رہے، بہت کم گفتگو میں حصہ لیا، اسی طرح مفتی صاحب نے اس حقیر کو بھی کہیں فراموش نہیں کیا، بزرگوں سے تعارف کرایا۔

### حضرت مولانا محمد منظور نعمانی<sup>ؒ</sup> کے آستانہ پر

اس اہم ترین تقریب میں لکھنؤ کی ایک بڑی علمی شخصیت شریک نہیں ہو سکی تھی، وہ تھے حضرت مولانا محمد منظور نعمانی صاحب<sup>ؒ</sup>، مفتی صاحب کو ان سے بھی ملنا تھا، وہ ملک کے قد آور علمی و دینی شخصیت کے حامل ہونے کے ساتھ ایک بڑے علمی رسالہ کے مدیر بھی تھے، مفتی صاحب کو ان کے ساتھ ایک خصوصیت یہ بھی حاصل تھی کہ حضرت نعمانی<sup>ؒ</sup> محدث کبیر حضرت مولانا حبیب الرحمن اعظمی<sup>ؒ</sup> کے تلامذہ میں تھے، اور حضرت اعظمی مفتی صاحب کے بھی خاص استاذ تھے۔۔۔۔۔ ہم لوگ عصر کی نماز کے بعد حضرت نعمانی<sup>ؒ</sup> کے آستانہ پر حاضر ہوئے، وہ کئی سال سے صاحب فراش اور اٹھنے بیٹھنے سے معذور تھے، ہم لوگ حویلی کے اندر جا کر ملے اور بھی کئی مشتاقان زیارت منتظر تھے، تمام ہی حضرات کو ملاقات و زیارت کا شرف حاصل ہوا، حضرت کے حجرہ میں سب لوگوں نے

اپنی اپنی نشست سنبھالی، میرے لئے کوئی جگہ خالی نہیں بچی، حضرت نے اپنی چارپائی پر بیٹھنے کو فرمایا، مجھے تھوڑا تامل ہوا، لیکن حضرت کے حکم پر میں آپ کے پائتانے میں بیٹھ گیا، دم کی چائے آئی، میں ہی سب سے خورد تھا، مجھے چائے بنانے کا حکم ملا، مجھے کوئی خاص سلیقہ نہیں تھا، لیکن پھر بھی میں نے حکم کی تعمیل کی، تمام شرکاء کو چائے پہنچائی گئی، حضرت کے سامنے بھی چائے پیش کی گئی، حضرت نے تھوڑا نوش فرما کر میری طرف بڑھا دیا، میں نے بڑے فخر اور احساس شرف کے ساتھ حضرت کی متروکہ چائے نوش کی، اس طرح لکھنؤ کے اس سفر میں مفتی صاحب کی برکت سے بڑے اکابر کی صحبت و قرب کی دولت بے بہا مجھے حاصل ہوئی۔

وگر نہ من ہماں خا کم کہ ہستم      ولیکن مدتے با گل نشستم

واپسی کے وقت حضرت مفتی صاحب کے تلمیذ رشید حضرت مولانا سعید الرحمن الاعظمی موجودہ مہتمم دارالعلوم ندوۃ العلماء لکھنؤ ریلوے اسٹیشن تک الوداع کہنے کے لئے آئے، مولانا اعظمی کو پہلی بار میں نے اسی موقعہ پر دیکھا، اس سفر میں جہاں میں نے مفتی صاحب سے بزرگوں کا ادب و احترام، بڑوں کی مجلس میں شرکت کے آداب سیکھے، وہیں میں نے صاف طور پر محسوس کیا کہ وہ کس طرح چھوٹوں کو بزرگوں سے روشناس کراتے اور بڑی جگہوں کے طور و طریق سے واقف کراتے تھے۔

خدا رحمت کند ایں عاشقان پاک طینت را

سفر دہلی برائے فقہی سیمینار

☆ اس ضمن میں دوسرا یادگار تجربہ سفر دہلی کا ہے، فقہیہ الاسلام حضرت مولانا

قاضی مجاہد الاسلام قاسمیؒ نے جب اسلامک فقہ اکیڈمی کی بنیاد ڈالی، تو جن چند ممتاز علماء کی سربراہی میں اکیڈمی نے اپنا سفر شروع کیا، ان میں حضرت مفتی صاحب کی شخصیت سرفہرست تھی، اکیڈمی کا پہلا سیمینار بڑی شان کے ساتھ ہوا، دوسرے سیمینار کا سولنامہ آیا تو مفتی صاحب نے اس کا ایک حصہ (کرنسی نوٹ سے متعلق) مجھے مرحمت فرمایا اور اس پر تحقیق کرنے کا حکم دیا، میرے لئے گویہ بالکل نامانوس موضوع تھا، لیکن بزرگوں کے فیض صحبت کے نتیجہ میں میں نے باسانی پندرہ دن میں اس پر اپنی تحقیق مکمل کر لی، مفتی صاحب بہت خوش ہوئے، بہت حوصلہ افزائی فرمائی، دراصل سولنامہ کا دوسرا حصہ انہوں نے میرے ایک دوسرے ساتھی کے حوالہ فرمایا تھا، انہوں نے بہت زیادہ دلچسپی اور محنت کا مظاہرہ نہیں کیا، جس سے ان کو مایوسی ہوئی تھی،۔۔۔۔ مفتی صاحب کی حوصلہ افزائی سے میرے بال و پر کو پرواز ملی، میں نے اپنے تیار کردہ مقالہ کی ایک کاپی خاموشی کے ساتھ فقہ اکیڈمی کے دفتر بھیج دی، مفتی صاحب کو بھی محض اس احساس کے تحت اس کی اطلاع نہیں دی کہ میں کیا اور میرا مقالہ کیا؟ اس زمانہ میں یہ استحقاق صرف اکابر محققین کے لئے خاص تھا کہ وہ کسی مسئلہ پر اپنی رائے یا تحقیق پیش کریں، آج کی طرح قلمی یا فکری بحران کا دور نہیں تھا اور نہ ہر بوالہوس کو یہ اجازت حاصل تھی کہ اپنے خیالات پریشاں کو مقالہ یا تحقیق کا نام دے، اس زمانہ میں کسی نو آموز کا کسی سنجیدہ علمی موضوع پر طبع آزمائی بہت ہی غیر معمولی بات تصور کی جاتی تھی، یہی وہ احساس تھا جس نے مجھے اپنے شفیق ترین استاذ کے سامنے بھی اس تعلق سے کوئی حرف تمنا زبان پر لانے کی اجازت نہیں دی،۔۔۔۔ آخر سیمینار کی تاریخ قریب آگئی، دیوبند کے متعدد علماء اس میں شرکت کے لئے تیاریوں میں مصروف تھے، مفتی صاحب کے خادم کی حیثیت سے

قرعہ فال ایک بار پھر میرے نام نکلا، مفتی صاحب نے بڑے اصرار کے ساتھ اس میں شرکت کرنے کا حکم دیا، خواہش تو میری بھی تھی، مفتی صاحب کے حکم سے میری آرزوں کے پر لگ گئے، میرے ایک ساتھی جناب مولانا مفتی محمد ارشد صاحب قاسمی<sup>8</sup> بھی مفتی صاحب کی ہم رکابی میں شامل ہوئے، اس طرح ہم تین آدمیوں کا قافلہ دیوبند سے دہلی کی طرف روانہ ہوا، چند گھنٹوں کے بعد ہم دہلی میں تھے، دسمبر کی کڑکڑاتی ہوئی سردی، دہلی کا بخربستہ موسم، فضا میں دھند چھائی ہوئی، اس پر انتہائی سرد دھواں، سیمینار کے تمام شرکاء گرم شیر وانیوں اور گرم ملبوسات سے آراستہ تھے، میرے ہم درس مفتی ارشد صاحب بھی شیر وانی زیب تن کئے ہوئے تھے، بس ایک یہ تنہا فقیر اپنی پرانی چادر بدن میں لپیٹے سردیوں سے جنگ لڑنے کی کوشش کر رہا تھا، فائو اسٹار کلچر کے ماحول میں آفاقی علماء اور دانشوروں کے درمیان اپنے لباس فقر پر کبھی خفت کا احساس بھی ہوتا تھا، لیکن پھر یہی خیال باعث تسلی بنتا کہ میں کیا اور میری حقیقت کیا؟

حضرت مولانا قاضی مجاہد الاسلام قاسمی<sup>۷</sup> سے میری پہلی ملاقات

اس سیمینار کے روح رواں اور قافلہ سالار حضرت مولانا قاضی مجاہد الاسلام قاسمی<sup>۷</sup> کی زیارت کا پہلی بار شرف حاصل ہوا، وہ مہمانوں کے استقبال کے لئے جان و دل بچھائے ہوئے بہت مصروف تھے، ان مصروف لمحات میں مفتی صاحب کے دو جملوں نے

8 - مظفر نگر یوپی کے رہنے والے ہیں، دورہ حدیث اور افتاء میں ہم لوگ ایک ساتھ رہے، بعد میں یہ معین المفتی ہوئے اور میں معین المدرس، معین المفتی کی مدت مکمل کرنے کے بعد جلال آباد مدرسہ سے ایک عرصہ تک بحیثیت مفتی اور مدرس وابستہ رہے، حضرت مولانا مسیح اللہ جلال آبادی<sup>۷</sup> سے بیعت ہوئے، حضرت کے وصال کے بعد حضرت مولانا ابرار الحق ہر دوئی<sup>۷</sup> سے تجدید بیعت کی اور پھر حضرت کے مجاز ہوئے، اب اپنے گاؤں بھجھڑی ضلع مظفر نگر یوپی میں خود ایک مدرسہ اور خانقاہ کے مہتمم اور مسند نشین ہیں۔

تعارف کا کام کیا، بظاہر کوئی خاص توجہ نہیں فرمائی، لیکن بعد کے واقعات سے ظاہر ہوا کہ میرا نام ان کے ذہن میں تھا اور ملاقات کے بعد میری صورت بھی ان کے لوح دماغ پر نقش کا لہجہ ہو گئی،۔۔۔۔ وقفہ چائے میں جب میں نے اور مفتی ارشد صاحب نے قاضی صاحب سے ملاقات کی تو بہت محبت سے ملے اور کاؤنٹر پر جا کر ہمیں یہ کہہ کر سیمیناری فائلیں دلوائیں اور ہمارے ناموں پر اپنی مہر تصدیق ثبت فرمائی کہ بعد میں یہی بچے تو کام کریں گے،۔۔۔۔ میرا مقالہ دیگر حضرات کے مقالات کی طرح شرکاء کے درمیان تقسیم کیا گیا، مفتی صاحب کے سامنے جب میرا مقالہ آیا تو انہیں حیران کن مسرت ہوئی، قیامگاہ پر فرمایا پہلے سے کیوں نہ بتایا؟ میں مقالہ کی خواندگی کرواتا، مگر میرے خواب و خیال میں یہ کہاں تھا کہ میری تحریر بھی کسی لائق ہوگی، اکیڈمی کی طرف سے کرنسی نوٹ کا جب مجلہ شائع ہوا تو وہ مقالہ قاضی صاحب نے من و عن شامل فرمایا، یہ میرا پہلا فقہی مقالہ تھا، جو شائع ہوا۔۔۔۔۔ دہلی سے واپسی کے وقت دیگر مندوبین کی طرح بلا طلب مجھے بھی اخراجات سفر پیش کئے گئے، جب کہ میں مدعو کی حیثیت سے شریک نہیں تھا۔۔۔۔۔ ظاہر ہے کہ ان تمام ثمرات کا سرچشمہ حضرت مفتی صاحب ہی کی ذات گرامی تھی۔

وگر نہ من ہماں خاتم کہ ہستم

## مفتی صاحب کی اولیات

☆ مفتی صاحب کی دوسری اہم خصوصیت جو ان کو اپنے ہم عصروں سے ممتاز کرتی ہے یہ ہے کہ انہوں نے اپنے عمل کے لئے ہمیشہ ان میدانوں کو چنا جو دوسروں کے

لئے مشکل تھایا چھوڑ دیا گیا تھا، اس بنا پر اس کو ہم مفتی صاحب کی اولیات کا نام دے سکتے ہیں، ہم اس ضمن میں بطور مثال چند چیزوں کا ذکر کرتے ہیں:

مساجد کو ایک نظام اور فلسفہ کے طور پر پیش کیا

(۱) مفتی صاحب نے دیوبند آنے سے قبل سانہہ (مونگیر) کے قیام کے زمانہ میں مساجد کے موضوع پر ایک اچھوتا کام کیا اور اس کو ایک مستقل نظام اور فلسفہ کی صورت میں پیش کیا، اس سے پہلے مساجد کا اس نقطہ نظر سے کسی نے مطالعہ نہیں کیا تھا، گو یہ فکر ان کو علامہ گیلانی سے ملی تھی، لیکن کام مفتی صاحب نے کیا اور ایسا کیا کہ اس کا کوئی پہلو تشنہ نہیں چھوڑا، "اسلام کا نظام مساجد" کے نام سے مفتی صاحب کی یہ قلمی کاوش شائع ہوئی، یہ مفتی صاحب کی شہرہ آفاق کتاب ہے، بڑی مقبولیت حاصل ہوئی، دنیا کے مختلف اداروں نے اسے شائع کیا۔

اس کے علاوہ مساجد کی تاریخی حیثیت پر بھی مفتی صاحب نے ایک بڑا قابل قدر کام کیا 'تاریخ مساجد' مگر وسائل کی قلت کے سبب مفتی صاحب اس کو اس طرح تیار نہیں کر سکے جیسا وہ کرنا چاہتے تھے، اس کے لئے اسفار کی ضرورت تھی، وہ تصاویر بھی شامل کرنا چاہتے تھے، لیکن مفتی صاحب نے جس دور میں یہ کام کیا وہ بے سروسامانی کا دور تھا، ذرائع ابلاغ و ترسیل بھی اس قدر ترقی یافتہ نہ تھے، لیکن آج کے دور میں مفتی صاحب کی منشا کے مطابق وہ کتاب تیار کی جاسکتی ہے۔

کتب خانہ کو مستقل فن کی حیثیت سے روشناس کیا

(۲) اسی طرح کتب خانہ کے موضوع پر مفتی صاحب نے جو کام کئے، ممکن ہے

عربی زبان کے لئے ان میں کوئی جدت نہ ہو، لیکن یورپ نے آج جس طرح اس کو مستقل فن کی صورت دی ہے، ہمارے یہاں اردو زبان میں اس کا کوئی تصور نہیں تھا، مفتی صاحب نے اپنی تحریروں کے ذریعہ اس کو مستقل فن کی حیثیت سے روشناس کیا، اس موضوع پر مفتی صاحب کی ایک تحریر قیام سانہہ کے دور کی ہے جو انہوں نے کتب خانہ جامعہ رحمانی کے افتتاح کے موقعہ پر لکھی تھی، اور وہی تحریر ان کے دیوبند آنے کا سبب بنی۔

دوسری تحریر ان کی مخطوطات کے نام سے دو جلدوں میں ہے، یہ کتاب دارالعلوم کی لائبریری کے لئے لکھی گئی تھی، مفتی صاحب کا یہ ایک اہم ترین کارنامہ ہے، جو کم از کم دارالعلوم کی تاریخ میں ایک نئی پیش رفت تھی اور اس کام کو وہی شخص انجام دے سکتا ہے، جس میں کتابی علوم کے ساتھ اجتہاد و تحقیق کی بھی صلاحیت ہو، جو علم کے ساتھ قلم کے میدان کا بھی شہسوار ہو، جو جرأت رندانہ کے ساتھ بصیرت شاہانہ بھی رکھتا ہو، ظاہر ہے کہ مفتی صاحب میں یہ تمام خصوصیات موجود تھیں، جن کی بنا پر اس وقت کے ارباب انتظام کی نظر انتخاب آپ پر پڑی اور آپ نے اپنے بزرگوں کے اعتماد کو وقار بخشا۔

کتب خانہ دارالعلوم دیوبند کو فنی بنیادوں پر مرتب کیا

(۳) کتب خانہ دارالعلوم کی ترتیب و تنسیق کا عمل بھی یقیناً مفتی صاحب کی اولیات ہی میں شمار کیا جائے گا، مفتی صاحب کی آمد سے قبل دارالعلوم میں کتب خانہ موجود تھا اور اس میں نادر و نایاب کتابوں کا بڑا ذخیرہ بھی موجود تھا، لیکن لائبریری کی

ایسی فنی ترتیب جس سے کتابوں کا تحفظ اور استفادہ سہل اور مستحکم ہوتا ہے موجود نہیں تھی، مفتی صاحب نے ملک کی مختلف لائبریریوں کے طریق کار کا معائنہ کیا، باقاعدہ اس کے لئے اسفار کئے اور پھر دارالعلوم کے کتب خانہ کو نئی فنی ترتیب پر استوار کیا، مفتی صاحب کے بعد بھی کتب خانہ کی ترقیات و توسیعات کا سلسلہ جاری ہے اور ماشاء اللہ اس میں کافی تنوع پیدا ہوا ہے، لیکن ان سب کی اساس مفتی صاحب کی اسی ابتدائی فنی ترتیب پر ہے، جس سے کتب خانہ کبھی بے نیاز نہیں ہو سکتا اور نہ کتب خانہ کی تاریخ میں مفتی صاحب جیسے اولین معماروں کو فراموش کیا جاسکتا ہے۔

بعد میں دارالعلوم ندوۃ العلماء نے بھی اپنی لائبریری کی تنظیم کے لئے مفتی صاحب کی خدمات سے فائدہ اٹھایا، بعد میں ندوہ سے وہ چیز شائع ہوئی، لیکن اس پر مفتی صاحب کا نام موجود نہیں تھا، اس طرح ارباب ندوہ نے مفتی صاحب کے لئے اعتراف خدمت کا وہ حق ادا نہیں کیا جو ان کو کرنا چاہئے تھا۔

### ترتیب فتاویٰ کا عظیم الشان کام

(۴) یہی حال دارالعلوم کے دارالافتاء کا بھی تھا، کہ فتاویٰ کا بے پناہ ذخیرہ وہاں موجود تھا، حضرت مفتی محمد شفیع صاحبؒ نے اس کی ایک دو جلدیں مرتب کی تھیں اس کے بعد عرصہ ہوا یہ سلسلہ موقوف ہو چکا تھا، ضرورت تھی کہ ترتیب فتاویٰ کا مستقل شعبہ قائم کیا جائے، جہاں باقاعدہ ترتیب فتاویٰ کا کام انجام دیا جائے، حضرت حکیم الاسلام قاری محمد طیب صاحبؒ مہتمم دارالعلوم دیوبند کی خداداد بصیرت اور حسن انتظام نے اس شعبہ کو وجود بخشا، اور اس کے اولین خادم کی حیثیت سے مفتی صاحب کو وہاں



مقرر کیا گیا، مفتی صاحب نے دہائیوں پر محیط بکھرے ہوئے فتاویٰ کے سمندر میں غواصی کر کے ان کو موضوعاتی طور پر مرتب کرنے اور حوالہ جات اور تعلیقات کے ساتھ مزین کرنے کا کام شروع کیا، کام اتنے سلیقہ اور فقیہانہ بصیرت کے ساتھ شروع کیا گیا کہ اس کی پہلی جلد منظر عام پر آتے ہی علمی دنیا میں مفتی صاحب کے نام کی دھوم مچ گئی، اس پر مفتی صاحب کا جاندار اور مفصل مقدمہ فقہ و فتاویٰ کے اصول و مقدمات کے باب میں مستقل رہنما کتاب کی حیثیت رکھتا ہے، حضرت مہتمم صاحبؒ کے پاس ہر طرف سے تحسین و آفریں کے پیامات موصول ہوئے، مفتی صاحب کا حوصلہ بلند ہوا، پھر اس کی مسلسل کئی جلدیں آگئیں، پورے ملک میں مفتی صاحب کی شہرت "مرتب فتاویٰ دارالعلوم" کی حیثیت سے ہو گئی، اس کی بارہ (۱۲) جلدیں آئی تھیں، کہ دارالعلوم کے حالات بدل گئے، نئی جماعت اور نئی انتظامیہ نے کام سنبھالا، کام کو سمجھنے میں اس کو کئی سال لگے، ادھر مفتی صاحب کے قوی کمزور ہو گئے، ناموافق حالات اور پیہم صدمات و حادثات نے ان کو دل شکستہ کر دیا تھا، پھر بھی ترتیب کا کام وہ بخوبی کر سکتے تھے، چنانچہ میں نے اپنے عہد طالب علمی میں ان کو ترتیب کا کام کرتے ہوئے دیکھا تھا، بلکہ عملی طور پر میں نے بھی اس میں شرکت کی تھی، لیکن پتہ نہیں کیوں ایسے کہنہ مشق اور بصیرت مند فقیہ سے استفادہ کرنے کے بجائے ان سے محرومی کو گوارا کیا گیا، یہ بھی خبر نہیں کہ ان کی مرتب کردہ تیرہویں جلد کیا ہوئی؟۔۔۔۔۔ دارالعلوم سے فتاویٰ کی تیرہویں جلد شائع ہوئی لیکن اس پر مفتی صاحب کا نام موجود نہیں تھا،۔۔۔۔۔ حالانکہ ضعف اور بڑھاپے کی وجہ سے اگر فی الواقع کام میں کچھ کمی بھی رہ گئی ہو تو بھی ایک قدیم خدمتگار اور بزرگ عالم و فقیہ ہونے کے ناطے ان کا نام بھی اس پر ہونا چاہئے تھا، اس سے خود اس



مفتی صاحب! آپ کے کام اور وقت میں بڑی برکت ہے "یہ بات مفتی صاحب نے مجھ سے کئی بار نقل فرمائی، حضرت امیرؒ مسلم پرسنل لاء بورڈ کے بانی ہی نہیں بلکہ تاحیات اس کے روح رواں بھی رہے، کسی کام میں ان کی رائے کی مرکزی اہمیت ہوتی تھی، انہوں نے مسلم پرسنل لاء سے متعلق مسائل کا ایک قانونی مجموعہ عصری اسلوب پر مرتب کرانے کا فیصلہ کیا جس کو عدالتوں میں حوالہ کے طور پر پیش کیا جاسکے، تمام اراکین بورڈ نے اس کی تائید کی، اس قانونی مجموعہ کا مسودہ تیار کرنے کی ذمہ داری جس شگفتہ نگار فقہیہ، عصری حسیت کے نباض اور قانونی نزاکتوں کے رمز شاش عالم دین کے حصے میں آئی وہ مفتی صاحب کی شخصیت تھی، مفتی صاحب نے حضرت مہتمم دارالعلوم دیوبند (جو آل انڈیا مسلم پرسنل لاء بورڈ کے اولین صدر عالی قدر بھی تھے) سے طویل رخصت منظور کرائی اور مہینوں موگیلیر میں قیام فرما کر حضرت امیر کی نگرانی میں مسودہ کا کام مکمل کیا، اس طرح غیر اسلامی ہندوستان میں مسلمانوں کا پہلا قانونی دستاویزی مجموعہ (بزبان اردو) مفتی صاحب کے نوک قلم سے وجود میں آیا، جو علماء و فقہاء اور قانونی ماہرین کی کمیٹیوں کی نظر ثانی اور نظر نہائی کے بعد شائع ہوا۔

## دارورسن سے پنجہ آزمائی

(۷) ہمارے وقت کے دارالافتاء میں مفتی صاحب واحد ایسے فقہیہ تھے جنہوں نے کتاب و قلم کی بادیہ پیمائی کے ساتھ دارورسن سے بھی پنجہ آزمائی کی تھی، مونسے درجہ تک پیدل سفر کیا، جنگ آزادی کی تحریک میں بنفس نفیس شریک ہوئے، انقلابی تقریروں سے لوگوں کے دل گرمائے، قید و بند کی صعوبتیں اٹھائیں، لیکن جب اس کا صلہ




بِسْمِ اللّٰهِ الرَّحْمٰنِ الرَّحِیْمِ

## ایک یادگار دستاویزی مضمون

(اس موقعہ پر مناسب معلوم ہوتا ہے کہ میں اپنے ایک یادگار مضمون کو بھی ہم رشید کتاب کردوں، جو حضرت مفتی صاحبؒ کی حیات مبارکہ میں لکھا گیا تھا، اور ایک یادگار اور تاریخی مجلس میں خود مفتی صاحب کے سامنے اس کو پڑھا گیا، مفتی صاحب نے اس کو اپنی پسندیدگی کی سند عطا فرمائی اور اس پر اپنے دستخط ثبت فرمائے۔

اس کا پس منظر یہ ہے کہ جون ۲۰۰۲ء میں مسلم پرسنل لاء بورڈ کا انتخابی اجلاس دارالعلوم حیدرآباد میں منعقد ہوا، اس وقت میں دارالعلوم سبیل السلام میں مدرس تھا، اسی موقعہ پر اجلاس کے اختتام پر دارالعلوم سبیل السلام میں مفتی صاحب کے تلمیذ ارشد، حیدرآباد کی علمی و دینی نشاۃ ثانیہ کے معمار اور دارالعلوم سبیل السلام کے بانی و ناظم ذی وقار حضرت مولانا محمد رضوان القاسمیؒ نے مفتی صاحب کے لئے ”جلسہ اعتراف خدمات“ طے کیا، اس میں اکابر کے زبانی اظہار خیال کے علاوہ دو حضرات کے لئے تحریری مقالہ کی تجویز پاس ہوئی، ان میں مفتی صاحب کے عزیز و قریب اور معتمد خاص جناب ڈاکٹر سعود عالم قاسمی صاحب مدظلہ سابق ڈین شعبہ دینیات مسلم یونیورسٹی علی گڑھ کے علاوہ دوسرا نام حقیر راقم الحروف کا تھا، اسی تجویز کے تحت یہ مقالہ لکھا گیا تھا، اور جلسہ میں پڑھا

گیا، ایوارڈ مفتی صاحب کے ایک اور نامور تلمیذ، معروف علمی و روحانی گھرانے کے چشم و چراغ امیر شریعت سابع حضرت مولانا سید محمد ولی رحمانی صاحب کے ہاتھوں پیش کیا گیا..... وہ ایک یادگار اور تاریخی مجلس تھی، کیونکہ اس مجلس کے علاوہ کبھی کوئی مجلس مفتی صاحب کی حیات میں آپ کے اعتراف خدمات کے لئے منعقد نہیں ہوئی، ..... مفتی صاحب کی خواہش تھی کہ یہ مضمون ان کی زندگی میں کتابچہ کی صورت میں شائع ہو جائے، میرا بھی ارادہ تھا لیکن آج کل پرٹلتا رہا، کسے خبر تھی کہ زندگی کا تھکا ماندہ مسافر اتنی جلد ہم سے رخصت ہو جائے گا، ان کے انتقال پر ملال کے بعد میرا حوصلہ بھی جواب دے گیا، زندگی کی ساری رونقیں ماند پڑ گئیں، سارا نظام حیات تعطل کا شکار ہو گیا، وہ کیا گئے کہ زندگی ساری اداس ہو گئی، ..... آج ایک عرصہ کے بعد وہ قرض ادا ہو رہا ہے، یہ مفتی صاحب کی شخصیت پر ان کی زندگی میں لکھا گیا غالباً واحد مضمون ہے جس کو خود مفتی صاحب نے ملاحظہ فرما کر دستخط فرمائے تھے، اس طرح اس مضمون کی ایک دستاویزی اہمیت ہے، اسی لئے اس کو جوں کا توں شائع کیا جا رہا ہے تاکہ اس کی یادگاری حیثیت برقرار رہے ..... ڈاکٹر سعود عالم صاحب کا مضمون شاید محفوظ نہ رہ سکا، جیسا کہ ان کی گفتگو سے اندازہ ہوا)



عکس ٹائٹل کتابچہ ”فقہ ملت حضرت مولانا مفتی محمد ظفر الدین مفتاحی“

# فقہ ملت حضرت مولانا مفتی محمد ظفر الدین مفتاحیؒ

## کمالات و امتیازات

### (تعمیر شخصیت کے شاندار نمونے)

ہر دور میں بعض ایسی شخصیتیں ہوتی ہیں جن کے ظاہری سراپا کو دیکھ کر ان کے علمی قدرو قیمت کا اندازہ نہیں لگایا جاسکتا، ان کا علم ان کی تحریروں سے مترشح ہوتا ہے، ان کے علمی کارنامے ان کی عظمت اور جلالت شان کی دلیل ہوتے ہیں، جن کی ظاہری زندگی بہت خاموش مگر باطنی طور پر وہ سارے زمانے سے ہم کلام، جو اسباب کی دنیا میں مسکین اور بے وسیلہ، مگر علم و فن کے حقیقی ہتھیاروں سے لیس، جو بظاہری ساری دنیا سے کنارہ کش اور لا تعلق، مگر وقت آنے پر متحرک زندگی کیلئے وہی سب سے پیش پیش، جن کا انداز اپنے شاگردوں اور اہل تعلق کے ساتھ دوستانہ اور متواضعانہ، مگر اہل معرفت کیلئے وہ عظمت و احترام کے پہاڑ، جن کی زبان و قلم بالکل سادہ و عام فہم، مگر درحقیقت وہ سہل ممتنع اور معانی سے لبریز، مصنوعی تکلفات سے بالاتر، جو ہر تکلف سے تکلیف محسوس کریں، جن کیلئے ہر دل میں جگہ، جن کی خاطر ہر دیدہ ترمحو استقبال، جو ہر شخص کی تکلیف کو اپنی تکلیف محسوس کریں، جو ہر غم کو اپنا غم اور ہر درد کو اپنا درد سمجھیں، یعنی ہمارے اس تکلفات کی دنیا کیلئے بالکل اچھوتی شخصیت، ایسے لوگ ہر دور میں پیدا ہوئے مگر بہت کم، جو بوریہ نشین تھے مگر



لوگوں کے دل ان کی طرف جھکتے تھے، جن کو دیکھ کر فقیری میں شاہی کا تصور ابھر تا تھا، ایسے لوگ تاریخ میں بہت کم ہوئے اور آج بھی بہت کم ہیں۔

میرے استاذ مکرم فقیہ ملت، استاذ الاساتذہ، رئیس القلم حضرت مولانا مفتی محمد ظفیر الدین صاحب مفتاحی<sup>۲</sup> (دامت برکاتہم) مفتی دارالعلوم دیوبند انہی کمیاب شخصیتوں میں ایک ہیں۔

### ولادت اور تعلیم و تربیت

حضرت مفتی صاحب کی ولادت ۷/ مارچ ۱۹۲۶ء بہار کے مردم نیز ضلع در بھنگہ کے پورہ نوڈیہاگاؤں میں ہوئی، والد ماجد جناب شمس الدین صاحب علاقہ کے معزز شخص تھے، مفتی صاحب کی شخصیت پر ان کی صالح تربیت کے گہرے اثرات مرتب ہوئے، ابتدائی تعلیم وطن میں حاصل کی، اس کے بعد مدرسہ محمودیہ راجپور نپال تشریف لے گئے اور اپنی ابتدائی تعلیم کی تکمیل فرمائی، فارسی اور متوسطات کی تعلیم مدرسہ وارث العلوم چھپرہ میں (از ۱۹۳۴ء تا ۱۹۴۰ء) اپنے مربی کبیر اور عم زاد حضرت مولانا عبدالرحمن صاحب<sup>۲</sup> امیر شریعت خامس بہار واڑیہ کے زیر تربیت رہ کر حاصل کی، اعلیٰ تعلیم کے لئے جامعہ مفتاح العلوم جامع شاہی مونا تھ بھجنجن تشریف لے گئے اور وہاں شوال المکرم ۱۳۵۹ھ سے شعبان ۱۳۳۶ھ تک محدث کبیر حضرت مولانا حبیب الرحمن اعظمی<sup>۲</sup> مجاہد جلیل حضرت مولانا عبد اللطیف نعمانی<sup>۲</sup> اور دیگر اکابر کی سرپرستی اور نگرانی میں مدارج ترقی طے کئے۔

## خوب سے خوب تر کی جستجو

فراغت کے بعد عام طور پر طلبہ تلاش معاش کی سرگرمیوں میں گم ہو جاتے ہیں اور علم سے ان کا تعلق رسمی طور پر باقی رہ جاتا ہے، مفتی صاحب فراغت کے بعد بھی تلاش معاش میں نہیں بلکہ طلب علم کیلئے سرگرداں رہے، مفتی صاحب نے علم کی کسی منزل پر قناعت اختیار نہیں کی، بلکہ خوب سے خوب تر کی جستجو میں رہے، ان کی اسی جستجو، اور ذوق و شوق نے ان کو اوج کمال تک پہنچایا، حضرت مفتی صاحب کی اسی جستجو کی کہانی خود ان کی زبانی ملاحظہ فرمائیں۔ اپنی کتاب ”علمی مراسلے“ میں حضرت مولانا سید سلیمان ندویؒ کے تذکرے کے ذیل میں رقم طراز ہیں:

”سالانہ امتحان دیکر گھر نہیں گیا، مٹو میں رک گیا، حضرت الاستاذ مولانا حبیب الرحمن اعظمی مدظلہ کی خدمت میں آتا جاتا رہا، ایک دن دل کی بات زبان پر آئی، میں نے عرض کیا کہ حضرت! مجھے آپ دارالمصنفین اعظم گڑھ میں رکھوادیں، تاکہ لکھنے کے ذوق کی تکمیل ہو جائے۔ مولانا نے فرمایا سعی کرونگا، اعظم گڑھ جانا ہوا اور سید صاحب سے ملاقات ہوئی تو تذکرہ ضرور کرونگا، اس جواب سے مجھے بہت خوشی ہوئی، میری خوش قسمتی سے ایک ہفتہ بعد ہی حضرت الاستاذ اعظم گڑھ تشریف لے گئے، کوئی اپنا علمی کام تھا، میری خوش بختی دیکھئے کہ اس سفر میں سید صاحب سے جب آپ کی ملاقات ہوئی تو

از خود حضرت سید صاحب نے حضرت الاستاذ سے فرمایا کہ آپ اپنا کوئی اچھا شاگرد دے دیں، جس کو فقہ کیلئے اور لکھنے پڑھنے کا عمدہ ذوق بھی رکھتا ہو، اس موقع پر حضرت الاستاذ کو میری بات یاد آئی، سید صاحب نے فرمایا: ایک طالب علم ایسا ہے اور وہ اسی سال فارغ ہوا ہے اور ماشاء اللہ اس کی مجموعی صلاحیت قابل اطمینان ہے، میں جا کر اسے آپ کی خدمت میں بھیج دوں گا، آپ خود اندازہ لگائیں گے، حضرت الاستاذ مدظلہ جب واپس آئے اور خدمت میں میری حاضری ہوئی تو یہ سارا واقعہ سنایا اور فرمایا تم میرا خط لے کر چلے جاؤ اور سید صاحب سے ملاقات کر آؤ، میں نے عرض کیا بہت اچھا، دو ایک دن بعد خط لکھوا کر اعظم گڑھ حاضر ہوا۔

وہاں پہنچ کر معلوم ہوا کہ سید صاحب جو پور اپنی بیٹی کے یہاں گئے ہوئے ہیں، تیسرے دن تشریف لائیں گے تیسرے دن کوئی دس بجے حضرت سید صاحب تشریف لے آئے، گھر سے ہو کر جب دفتر میں آکر بیٹھ گئے تو مولانا نگرانی نے فرمایا اب جا کر ملیں، دفتر میں حاضر ہو کر میں نے سلام عرض کیا، سامنے کرسی کی طرف اشارہ کر کے فرمایا بیٹھ جائیں، یہ میری سب سے پہلی ملاقات تھی، چند منٹ بعد فرمایا کہاں سے آنا ہوا؟ عرض کیا مَو سے حاضر ہوا، فرمانے لگے اچھا مولانا اعظمی نے آپ کو بھیجا ہے؟ عرض کیا، جی ہاں، اور مولانا کا خط نکال کر سامنے رکھ دیا، فرمایا آپ نے دورہ حدیث پڑھ لیا؟ میں نے

جواب دیا جی ہاں، اسی سال ختم ہوا ہے، فرمایا پھر اب کیا چاہئے؟ ماشاء اللہ آپ عالم دین بن گئے، پھر خود ہی فرمانے لگے دیکھ رہے ہیں کہ میں بوڑھا ہو چکا ہوں، اپنے تجربہ کی روشنی میں یقین دلاتا ہوں کہ اس علم سے دنیا نہیں ملتی، رہی دین کی بات تو وہ عمل سے متعلق ہے اور عمل کیلئے جتنا آپ پڑھ چکے ہیں بہت کافی ہے، عمل کر کے آخرت سنواریئے۔ پھر آپ چاہتے کیا ہیں؟ کہ اس کیلئے زحمت اٹھا کر یہاں آئے ہیں، میں نے جواب میں عرض کیا، سچی بات یہ ہے کہ آپ کی خدمت میں نہ دنیا طلب کرنے کی غرض سے حاضر ہوا ہوں اور نہ آخرت سنوارنے کی جستجو میں، میری یہ کھری کھری باتیں سن کر حضرت سید صاحب میری طرف حیرت سے دیکھنے لگے، پھر فرمایا آپ کا مقصد کیا ہے؟ عرض کیا حضرت! میں نے بچپن سے اب تک پندرہ سال مدرسہ میں گزار دیئے ہیں، تھوڑا بہت جو ہوسکا پڑھا بھی مگر صحیح یہ ہے کہ رسوخ فی العلم جسے کہتے ہیں یا علمی شدہ بدھ اور بصیرت، وہ حاصل نہیں ہو سکی ہے، دل کی تڑپ یہ ہے کہ کچھ آئے اور کسی درجے میں علمی مناسبت پیدا ہو جائے، میرے اس جواب کے بعد حضرت بالکل خاموش ہو گئے، فرمایا آپ کا کہاں قیام ہے؟ عرض کیا مولانا نگر امی صاحب کا مہمان ہوں، ہنس کر فرمایا جائیے

کھا کر آرام کیجئے، اب ظہر بعد ملاقات ہوگی۔<sup>9</sup>

اس روداد سے مفتی صاحب کا نقطہ نظر سامنے آتا ہے اور علم کے بعد علم اور رسوخ فی العلم کی کیسی طلب اور جستجو ان کے اندر تھی، اس کا اندازہ ہوتا ہے۔

## بزرگوں سے تعلق

انہوں نے اپنے بزرگوں سے علمی استفادہ کا سلسلہ جاری رکھا، اور ہمیشہ اپنے کو طالب علم سمجھا، حضرت مفتی صاحب نے اپنے نام بزرگوں کے جو مراسلات جمع فرمائے ہیں، ان کو پڑھنے سے اندازہ ہوتا ہے کہ مفتی صاحب کو فراغت کے بعد عہد تدریس میں بھی ہمیشہ اپنے بزرگوں سے گہرا علمی تعلق رہا، اور مختلف علمی مسائل و مراحل میں وہ ان سے مشورہ لیتے رہے، ہر مشکل وقت میں مفتی صاحب نے اپنے بزرگوں سے رجوع فرمایا اور ان بزرگوں نے بھی کبھی مفتی صاحب کی حوصلہ افزائی میں کمی نہیں کی، آگے بڑھ کر سینے سے لگا یا اور ہر ممکن طور پر ان کی مدد فرمائی، مفتی صاحب علامتی طور پر مکتوبات سلیمانی کے بارے میں اپنا حال تحریر فرماتے ہیں:

“اپنا حال یہ رہا کہ جب کبھی فراغت زمانہ نے بے رخی دیکھائی یاد دل پر زخم لگے تو مکتوبات سلیمانی نے ڈھارس بندھائی اور صبر و شکیبائی کی ایک آہنی دیوار کھڑی کر دی، جس کو بڑے بڑا طوفان

بھی متاثر نہیں کر سکا، اور جس کے سہارے زندگی کی ٹرین فرائے  
 بھرتے چلتی رہی، ان مکتوبات میں والدین کی سی محبت، اساتذہ کی  
 سی شفقت اور مرشد و مربی کی تربیت، اور رشد و ہدایت سب کی  
 سب جمع ہیں، پڑھنے والے آنکھیں کھول کر پڑھیں گے تو انہیں  
 اپنے سوالات کے جوابات ملیں گے، دیدہ بصیرت میں روشنی آئے  
 گی اور قلوب رحمت خداوندی سے معمور ہوتے نظر آئیں گے۔<sup>10</sup>

اکابر سے استفادہ

حضرت مفتی صاحب واقعی بڑے خوش نصیب ہیں، ان کو اکابرین امت  
 کا سایہ ملا، اور انہوں نے ان سے بھرپور فائدہ اٹھایا، ان اکابر نے علمی اور نجی  
 ہر مسئلے میں مفتی صاحب کی رہنمائی فرمائی، مثلاً حضرت مولانا سید سلیمان ندویؒ  
 اپنے ایک مکتوب میں جو علمی مراسلے میں آٹھویں نمبر پر ہے، مفتی صاحب کو  
 تحریر فرماتے ہیں:

”آپ کے محبت نامے سے خوشی ہوئی، آپ نے اپنے خط میں شروع  
 ہی میں دو جگہ ”شومی قسمت“ اور ”بد نصیبی“ کے لفظ لکھے ہیں، قسمت اور  
 عطا کے نصیب اللہ کے فعل ہیں، اور اللہ کے افعال کی طرف برائی کی  
 نسبت نہیں کی جا سکتی، افسوس ہوتا ہے کہ عموماً بلوئی کے سبب سے  
 علماء کا دامن بھی لفظی سوء اعتقاد سے عدم تنبہ کے سبب پاک نہیں

ہوتا، احتراز فرمائیے، اس کی جگہ محرومی لکھئے، بحمد اللہ قرآن کا ترجمہ پڑھنا شروع کیا، اور اس کا فائدہ بھی محسوس فرمایا، زادکم اللہ تعالیٰ بہ نفعاً، آپ کو جو کھٹک آخرت سے متعلق ہوتی ہے یہی وہ سچ ہے جو انشاء اللہ صحیح آبیاری سے نشوونما پائے گا، آپ بعض اوقات مقررہ میں ”الم یعلم بان اللہ یرى“ کا مراقبہ کریں۔

آپ کسی طبیب کی طرف بھی توجہ فرمائیں، معدہ کی خرابی کا اثر تو نہیں جو ایسا خواب دیکھتے ہیں ایک دعا بھی لکھتا ہوں، اعوذ باللہ من الشیطان وشر هذه الرویا، ۳ بار، پھر بائیں طرف منہ کر کے پہلو بدل لیں۔<sup>11</sup>

ایک مکتوب میں تحریر فرماتے ہیں:

”آپ صبر و شکر سے دنیا کی تکلیفوں کو برداشت کریں، کوئی کسی کو دھوکہ نہیں دیتا وہ دھوکہ خود اپنے ہی کو دیتا ہے، ولا یحییق المکر السیئی الا باہلہ، اللہ تعالیٰ سے دعا ہے کہ وہ آپ

کی نصرت فرمائیں اور آپ کو اپنی مرضیات کی اتباع کی توفیق بخشیں“<sup>12</sup> ایک اور مکتوب میں تحریر فرماتے ہیں:

”حزن و ملال کا نتیجہ ترک اعمال تو کسی طرح درست نہیں۔

11 - ص: ۱۲

12 - ص: ۳۷، مکتوب: ۳

نو امر تلخ تری زن چو ذوق نغمہ کم یابی۔

دنیا میں غم احوال کا نہیں اعمال کا چاہئے، جس غم سے اعمال میں فرق آجائے وہ تو محرومی کا سبب ہے یہ غم دین کا غم نہیں ہو سکتا، اور زیادہ بیداری اور زیادہ عبادت اور زیادہ دعا اور زیادہ اضطراب اور زیادہ اضطراب چاہئے کہ یہ حالات دور ہوں اور یہ مصائب دفع ہوں۔“<sup>13</sup>

حضرت مفتی صاحب نے اپنے جن بزرگوں کا بہت گہرا اثر قبول کیا ہے ان میں حضرت علامہ گیلانی<sup>رحمہم</sup> بھی ہیں، علامہ گیلانی<sup>رحمہم</sup> نے مختلف مواقع پر مفتی صاحب کو اپنے علمی مشوروں اور رہنمائیوں سے نوازا ہے، ۴/ اپریل ۱۹۵۰ء کے ایک طویل مکتوب میں مفتی صاحب کو تحریر فرماتے ہیں:

”آپ ابھی زندگی کے ابتدائی ایام میں ہیں، سب سے بڑا دشوار مسئلہ تصنیف و تالیف کے کاروبار میں کتابوں کا ہے، جن کا موجودہ حالات میں وسیع پیمانے پر مہیا ہونا آسان نہیں ہے، تاہم کچھ کتابوں سے چارہ نہیں، درسی کتابیں تو کم از کم آپ کے مدرسہ میں یا آس پاس کے مولویوں کے پاس مل جائیں گی، اسی امر کو پیش نظر رکھتے ہوئے ایک مشورہ تو ایسی کتابوں سے تعلق رکھتا ہے جن کیلئے کتابوں کی چنداں ضرورت نہ ہوگی، صرف فکر و غور کی صلاحیت ہے اور وہ یہ



ہیں جن کی اس زمانہ میں سخت ضرورت ہے، (پھر حضرت مولانا گیلانیؒ نے چار عنوانات اور ان سے متعلق ضروری تفصیلات تحریر کی ہیں، اور مفتی صاحب کو مشورہ دیا ہے کہ آپ ان پر کام کریں

۱۔ مصائب النبی وآل النبی، ۲۔ انسانیت بیمار ہے، ۳۔ الو فود و المکاتیب

۴، بعض مشاہیر صحابہ<sup>14</sup>

مکتوب: ۳ میں فرماتے ہیں:

”آپ کے مکتوبات کو دیکھ کر ضرورت محسوس ہوئی کہ چند چیزوں کے متعلق آپ کی خدمت میں عرض کر دوں، تاریخ المساجد کے سلسلہ میں یہ عرض کرنا ہے کہ کہیں ایسا نہ ہو کہ اس کے پیچھے پڑ کر آپ دوسری چیزوں کو چھوڑ بیٹھیں مطلب یہ ہے کہ آپ کی تحریروں اور انشائی صلاحیت کو دیکھ کر میں یہ توقع کرتا ہوں کہ جیسے جیسے مشق و تجربہ آپ کا بڑھتا جائیگا آپ انشاء اللہ ایک پختہ کار مصنف بن کر اسلام کی خدمت کریں گے، بس مناسب یہ ہے کہ تاریخ المساجد کے ساتھ ساتھ اور بھی جن عنوانوں پر لکھنے لکھانے کا خیال واردہ ہو اس کو بھی مسلسل جاری رکھئے، اور تاریخ المساجد کے متعلق مطالعہ جاری رکھئے، یہ آسان کام نہیں ہے کہ چند کتابوں کے پڑھ لینے کے بعد آپ کو کافی مواد مل جائیگا جلدی سے کام نہ کیجئے،

برس دو برس یا جتنی مدت بھی لگ جائے اس کا خیال نہ کیجئے یادداشت کی ایک کتاب بنا لیجئے، اور مطالعہ جاری رکھئے اس موضوع کے متعلق جو ملتا چلا جائے یادداشت میں نوٹ کرتے چلے جائیے اور جب آپ کو محسوس ہو کہ مواد کافی جمع ہو چکا ہے تب ترتیب کا کام انجام دیجئے، اس کے لئے سینکڑوں کتابیں آپ کو پڑھنی پڑیں گی، خرید خرید کر کہاں تک پڑھتے رہیں گے ادھر ادھر سے عاریتاً جو کتاب بھی مل جائے، عربی، فارسی، اردو سب کو پڑھتے رہئے اور اسی کے ساتھ دوسرے عنوانوں پر بھی جو کچھ لکھنا چاہتے ہوں لکھتے رہئے۔<sup>15</sup>

حضرت مولانا مفتی عتیق الرحمن عثمانیؒ بانی ندوۃ المصنفین، دہلی اپنے ایک

مکتوب میں تحریر فرماتے ہیں:

”اسلام کا نظام عفت و عصمت“ بہت خوب ہے، جی جما کر لکھئے، قدیم

کتابوں کے علاوہ جدید کتابوں سے بھی مدد لینی چاہئے۔<sup>16</sup>

ایک اور مکتوب میں لکھتے ہیں:

”تاریخ ملت کے حصوں پر آپ کا مضمون پڑھ کر مولانا عبدالماجد

صاحب نے بھی وہ حصص طلب فرمائے ہیں ”جامع اموی دمشق“

جلد ارسال فرمائیے، کوئی اور بھی دلچسپ اور معیاری مضمون لکھئے،

15 - ص: ۷۸

16 - ص: ۱۲۷، مکتوب: ۲۱

حلقہ برہان میں بجز اللہ اب آپ کافی نیک نام ہیں، مضامین کم لکھئے  
، مگر جو کچھ لکھئے، معیار کے مطابق لکھئے، معیار کی بقا بڑی بات ہے“<sup>17</sup>

بزرگوں کا ماضی دیکھنا چاہئے

یہی وہ چیزیں ہیں جنہوں نے مفتی صاحب کی شخصیت کی تعمیر میں  
بنیادی رول ادا کیا اور مفتی صاحب مفتاح العلوم مٹو، نگرام لکھنؤ اور سانحہ مونگیر  
کے مختلف ادوار سے گذرتے ہوئے دارالعلوم دیوبند پہنچے، اور آج دارالافتاء  
دارالعلوم دیوبند کے سب سے بزرگ، کہنہ مشق اور تجربہ کار مفتی ہیں (خیال  
رہے کہ یہ مضمون حضرت کی حیات میں لکھا گیا تھا) آج کے دور کی سب سے  
بڑی کمزوری یہ ہے کہ لوگ اپنے بزرگوں سے رابطہ نہیں رکھتے، نتیجہ یہ ہوتا ہے  
کہ ان کے استفادہ کا سلسلہ رک جاتا ہے، اور وہ بڑے آدمی نہیں بن  
پاتے، حضرت مفتی صاحب کی زندگی ایسے تمام لوگوں کیلئے مرقع عبرت ہے، میں  
نے مفتی صاحب کے ماضی اور ابتدائی عہد کا ذکر اسی لئے چھیڑا ہے کہ  
بزرگوں کی زندگی کا ماضی جس قدر عبرت انگیز اور سبق آموز ہوتا ہے، ان کا  
حال نہیں ہوتا، ان کے ماضی میں ایک عام انسان کیلئے رہنمائیوں کا سامان  
ہوتا ہے، اور وہ ایک متعلم اور صاحب طلب کیلئے نسخہ ارتقاء فراہم کرتا ہے۔  
حضرت مولانا عبدالقادر رائے پوری علیہ الرحمہ فرمایا کرتے تھے کہ:

”جو ہمارا ماضی دیکھے وہ کامیاب جو ہمارا حال دیکھے وہ ناکام“<sup>18</sup>

مفتی صاحب کے دور کی کوئی ایسی قابل ذکر شخصیت نہیں ملتی جن سے آپ کے علمی مراسم نہ ہوں، کچھ مفتی صاحب کی اپنی صلاحیت، اخذ کرنے والی طبیعت اور فطرت کی سلامتی کا دخل ہے اور کچھ ان بزرگوں سے روابط کا فیض کہ اللہ نے ان سے بڑے بڑے کام لئے اور اکابر اور اعیان امت نے ان پر بھر پور اعتماد کا اظہار فرمایا، بڑے اہم کام ان کے سپرد کئے اور مفتی صاحب ایسے تمام آزمائشی مرحلوں سے پوری کامیابی کے ساتھ گزرے۔

### مفتی صاحب پر اکابر کا اعتماد

اعتماد کا اصل اظہار اہم ذمہ داریوں کی تفویض سے ہوتا ہے، لیکن بعض مرتبہ زبان و قلم سے بھی ایسے جملے نکل جاتے ہیں جن سے اعتماد اور عظمت و احترام کا اظہار ہوتا ہے، ”علمی مراسلے“ میں ایسے بعض مکاتیب ہیں جن کو پڑھ کر اندازہ ہوتا ہے کہ مفتی صاحب پر اکابر کو کس قدر اعتماد تھا اور ان کی قدر و قیمت بزرگوں کے دلوں میں کیسی تھی؟ بعض نمونے ملاحظہ فرمائیے:

حضرت مفتی صاحب کی پہلی شاہکار تصنیف ”اسلام کا نظام مساجد“

(جو پہلی بار ندوۃ المصنفین دہلی سے شائع ہوئی اور دوبارہ دارالعلوم سمیٹل اسلام

حیدرآباد سے شائع ہوئی) سید العلماء حضرت مولانا سید مناظر احسن گیلانیؒ نے ملاحظہ

فرمایا تو اپنے تاثرات کا اظہار ان الفاظ میں فرمایا:

"اپنی محدود معلومات کی بنیاد پر کہہ سکتا ہوں کہ مساجد کے متعلق اتنی جامعیت کے ساتھ تمام پہلوؤں پر اتنی حاوی کتاب نہ صرف اردو بلکہ فارسی اور عربی میں بھی میری نظر سے نہیں گذری، وقت کی ایک بڑی ضرورت کی تکمیل میں مولانا موصوف نے اپنا وقت صرف فرمایا ہے اگرچہ تالیف و تصنیف کے میدان کے تازہ واردوں میں ہیں، لیکن خالص نیت ان کی محنت کے بار آور کرنے میں ممدو معاون ثابت ہوئی، بظاہر موضوع کے متعلق مشکل ہی سے کوئی قابل ذکر مسئلہ غالباً ایسا باقی رہا ہے جس کا تذکرہ کسی نہ کسی حیثیت سے اس کتاب میں نہ آگیا ہو، ماشاء اللہ عبارت و الفاظ، ترتیب سب میں سنجیدگی، متانت اور صفائی و روشنی پائی جاتی ہے، اختلافی مسائل میں مولوی صاحب نے رفیق و ملائمت کا پہلو اختیار کر کے علماء کے طبقہ متصلبہ و متشرف کیلئے ایک اچھا نمونہ پیش کیا ہے<sup>19</sup>

"تاریخ مساجد" کا موضوع مفتی صاحب کو مولانا گیلانی ہی نے دیا تھا، ابھی کتاب تیار بھی نہیں ہوئی تھی مگر اعتماد کی بنیاد پر حضرت مولانا گیلانی نے مفتی صاحب کو اپنے ایک مکتوب میں تحریر فرمایا:

"نظام المساجد کے مقدمہ کی ضرورت کب پیش آئے گی، میرا توجہ چاہتا تھا کہ تاریخ المساجد پر بھی مقدمہ آپ مجھ سے لکھواتے، اس

وقت آپ کا یہ نیاز مند زندہ رہا تو تعمیل ارشاد کو اپنی سعادت خیال کرے گا“<sup>20</sup>

ایک اور مکتوب میں لکھتے ہیں:

”واقعہ تو یہ ہے کہ اس میدان کے آپ تازہ وارد نوجوانوں میں ہیں، آپ کی صلاحیتوں کو دیکھ کر دل اس پیشین گوئی کی جرأت کرتا ہے کہ مستقبل میں آپ کا قلم انشاء اللہ اسلام کی کوئی نمایاں خدمت انجام دے گا“<sup>21</sup>

ایک موقع پر مفتی صاحب نے استفادہ کیلئے رمضان میں گیلانی قیام کرنے کی خواہش ظاہر کی تو حضرت مولانا گیلانیؒ نے تحریر فرمایا:

”آپ نے رمضان میں گیلانی کی رونق افروزی کے ارادے کا اظہار فرما کر بڑی نوازش فرمائی ہے، لیکن واقعہ یہ ہے کہ اس مسئلے میں میرے مقصود درحقیقت بجلی میاں سلمہ تھے ورنہ استغفر اللہ آپ جیسے عالم کو قطعاً اس کی ضرورت نہیں، زیادہ سے زیادہ آپ میری لکھی ہوئی تفسیری جڑوں کا مطالعہ کر سکتے ہیں ورنہ پڑھنے کی قطعاً ضرورت نہیں، ماشاء اللہ آپ ایک مستعد عالم ہیں“<sup>22</sup>

<sup>20</sup> - علمی مراسلے، ص: ۷۶، مکتوب: ۱

<sup>21</sup> - ص: ۸۷، مکتوب: ۹

<sup>22</sup> - ص: ۹۶، مکتوب: ۱۶

ایک خط کا آغاز ان الفاظ سے فرمایا:

"رفیع القدر، سلیم القدر، الصوفی الصافی الکاتب مولانا ظفیر الترقی

المستھلانی ایدکم اللہ بروح منہ"۔<sup>23</sup>

ایک خط میں اس طرح مخاطب فرمایا:

"سیدی! متصف بالصالح والعافیہ"۔<sup>24</sup>

☆ امیر شریعت رابع حضرت مولانا سید منت اللہ صاحب رحمانی مفتی

صاحب کے خصوصی قدرداں تھے، حضرت امیر شریعت نے مفتی صاحب سے کئی اہم کام لئے، کئی تحریرات ان کی شائع کیں، کئی اہم موضوعات پر مقالے لکھوائے، حضرت مفتی صاحب، حضرت حکیم الاسلام قاری محمد طیب صاحب مکی دعوت پر دارالعلوم دیوبند تشریف لے جا چکے تھے، مگر حضرت امیر شریعت ان کو امارت شرعیہ کا نظام سنبھالنے کیلئے امارت لانا چاہتے تھے، کئی خطوط حضرت امیر شریعت نے اس مضمون کے لکھے، مگر حضرت حکیم الاسلام نے مفتی صاحب کو اجازت نہیں دی، یعنی حضرت حکیم الاسلام، مفتی صاحب کو دارالعلوم دیوبند کی ضرورت سمجھتے تھے، اور حضرت امیر شریعت امارت شرعیہ کی ضرورت، حضرت امیر شریعت کے ایک مکتوب گرامی کا اقتباس ملاحظہ ہو:

"ایسا لگتا ہے کہ ہم لوگوں کے درمیان شاید کوئی غلط فہمی ہو گئی ہے،

<sup>23</sup> - ص: ۹۹، مکتوب: ۲۵

<sup>24</sup> - ص: ۱۰۵ - مکتوب: ۲۵

مجھ سے آپ سے تو یہ بات طے ہو چکی تھی کہ آپ کو دفتر امارت شریعہ میں تشریف لانا ہے اور مستقلاً آنا ہے، مگر یہ پھلواری شریف جیسی جگہ ہے، شاید آپ کا دل نہ لگ سکے، اسی لئے میں نے عرض کیا تھا کہ چھ ماہ کی چھٹی لے لیں، اگر دل لگ جائے تو بے حد خوشی کی بات ہے، اسی وقت یہ گفتگو آپ سے ہوئی تھی کہ آپ نقیب اور افتاء کا کام سنبھالیں گے، بعد کو میں نے یہ بھی لکھا تھا کہ محکمہ قضاء خالی ہے۔

بہر حال اس وقت میں چاہتا ہوں کہ آپ تشریف لا کر افتاء اور اخبار نقیب کا کام کریں، میں نے پچھلی بار امارت کی مالی حالت کے پیش نظر ماہ۔/۱۵۰ کی پیشکش کی تھی، شاید یہ بات پیش نظر ہو، اس لئے اب عرض ہے کہ اس وقت جو یافت آپ کی دارالعلوم میں ہے وہ پیش کی جائے گی“<sup>25</sup>

حضرت مفتی صاحب کی کتاب تاریخ مساجد پر اپنی تعارفی تحریر میں حضرت امیر شریعتؒ تحریر فرماتے ہیں:

”عزیز محترم مولانا مفتی محمد ظفر الدین صاحب مفتاحی علمی اور دینی حلقہ میں بہت جانی پہچانی شخصیت کے مالک ہیں، وہ لانے عرصے سے علمی و تحقیقی و تصنیفی خدمات انجام دے رہے ہیں، انکی بہت سی



کتابیں منظر عام پر آچکی ہیں، اور ذوق و شوق کے ساتھ پڑھی گئی ہیں اور کاموں کے علاوہ صرف فتاویٰ دارالعلوم کی تحقیق، استخراج اور ترتیب ہی اتنا بڑا اور اہم کارنامہ ہے، جو ان کے علمی و تحقیقی وقار و اعتبار کو ممتاز کرتا ہے، خدائے تعالیٰ نے ان کے وقت میں برکت اور خدمات کو قبولیت سے نوازا ہے، صرف فتاویٰ دارالعلوم ہی نہیں، نظام مساجد، نظام عفت و عصمت، نظام امن، سیرت و سوانح اور متعدد موضوعات پر ان کی کتابیں آئیں اور ہاتھوں ہاتھ لی گئیں۔“<sup>26</sup>

حضرت مفتی صاحب دارالعلوم دیوبند کس اعزاز و احترام کے ساتھ بلائے گئے اس کا اندازہ حضرت حکیم الاسلام قاری محمد طیب صاحب کے اس اولین مکتوب سے ہوتا ہے جس میں مفتی صاحب کو دارالعلوم آنے کی دعوت دی گئی ہے، اس خط سے یہ بھی ظاہر ہوتا ہے کہ حضرت مہتمم صاحب کی نگاہ میں مفتی صاحب کا کیا مقام تھا؟ خط کا ایک اقتباس ملاحظہ ہو:

”اس وقت ایک خاص ضرورت سے عریضہ لکھ رہا ہوں اور وہ یہ کہ اس وقت دارالعلوم کے شعبہ تبلیغ اور یہاں کی نشر و اشاعت کو ایک ایسے فاضل کی ضرورت ہے جو صاحب قلم، خوش تحریر اور شرعی مسائل و حقائق کو دلنشین پیرایہ میں اچھے اسلوب کے ساتھ موجودہ

دور کے تقاضوں کے مطابق پیش کرنے پر قادر ہو، بالخصوص مودودی صاحب اور جماعت اسلامی کے ان نظریات کا جو اہلسنت والجماعت کے مسلک سے ملے ہوئے ہیں، اصول و دلائل کی روشنی میں تجزیہ کر کے اس کا کھرا اور کھوٹا واضح کر سکتا ہو، مخالف تحریرات سے انصاف و اعتدال کے ساتھ اخذ کرنے اور اس پر سنجیدہ گرفت کرنے کا سلیقہ رکھتا ہو، اور معاندین کے شبہات و اعتراضات کا شرعی مواد کی روشنی میں متانت کے ساتھ جواب دینے کی اہلیت رکھتا ہو، ساتھ ہی اکابر دارالعلوم کے بتائے ہوئے اسالیب بیان و عنوانات کلام پر ان کے ذوق و فکر کی روح کو محفوظ رکھتے ہوئے اچھے ڈھنگ سے ان کے مقصود کی ترجمانی کر سکتا ہو، اور اسی کے ساتھ احیاناً دارالعلوم کی ضروریات یا بیرونی دعوت پر حسب موقع تقریر و بیان پر بھی قادر ہو، اس سلسلہ میں مختلف شخصیتوں کے نام کے ساتھ جناب کا اسم گرامی بھی سامنے آیا، بندہ کا حسن ظن تو ذات سامی کی نسبت جو ہے وہ ہے اور وہی اس تحریر کا باعث ہوا ہے، لیکن درخواست یہ ہے کہ معیار بالا کی رو سے اپنے بارے میں خود جناب بے تکلف اظہار خیال فرمادیں کہ ان خدمات مطلوبہ کو جذبات مذکورہ کے ساتھ انجام دے سکیں گے یا نہیں؟<sup>27</sup>

مجھے تو ایسا لگتا ہے کہ جتنی قدر مفتی صاحب کی ان کے بڑوں نے کی، چھوٹوں سے اتنی قدر نہ ہو سکی، یہ ہماری معرفت کی کمی ہے، مفتی صاحب کی عظمت میں اس سے کوئی فرق نہیں پڑتا۔

مفتی صاحب نے اپنی زندگی کا ایک ایک لمحہ جس طرح دین اور علم دین کی خدمت کیلئے صرف کیا، اور تلامذہ کے علاوہ کتابوں کا بڑا علمی سرمایہ جمع فرمایا، وہ ان کی جلالت شان کیلئے کافی ہے۔

مفتی صاحب ایک خاموش طبع انسان ہیں، ان کے یہاں شور و پکار اور اعلان و تشہیر کے ہنگامے نہیں ہیں، وہ خاموشی اور یکسوئی کے ساتھ کام کرنے کے قائل ہیں، اور انہوں نے اسی خاموشی کے ساتھ ایسے بڑے بڑے کام کئے جو بڑی بڑی ہنگامہ خیز شخصیتیں نہیں کر سکیں، میں تفصیل میں نہیں جاؤں گا، آنے والا مورخ اور مبصر جب اس کا تجزیہ کرے گا تو تفصیلات سامنے آئیں گی، لیکن میں بعض اشارات کرنا ضروری سمجھتا ہوں:

مفتی صاحب کے اہم علمی کارنامے

”نظام مساجد“ کے بارے میں آپ نے مولانا گیلانی کی زبانی سن ہی لیا

کہ:

”مساجد کے متعلق اتنی جامعیت کے ساتھ تمام پہلوؤں پر اتنی حاوی

کتاب نہ صرف اردو بلکہ فارسی اور عربی میں بھی میری نظر سے نہیں گذری“<sup>28</sup>

”فتاویٰ دارالعلوم دیوبند“ کی تدوین و ترتیب کا کام، کام نہیں عظیم الشان کارنامہ ہے، اور حضرت امیر شریعت نے درست فرمایا ہے:

”اور کاموں کے علاوہ صرف فتاویٰ دارالعلوم کی تحقیق، استخراج اور ترتیب ہی اتنا بڑا اور اہم کارنامہ ہے، جو ان کے علمی و تحقیقی وقار و اعتبار کو ممتاز کرتا ہے۔“<sup>29</sup>

☆ جو کام دارالعلوم میں برسوں سے نہیں ہو سکا تھا، مفتی صاحب نے اس اہم ترین کام کو بڑی تیزی کے ساتھ انجام دیا اور فتاویٰ دارالعلوم کی بارہ جلدیں چند سالوں میں سامنے آگئیں، پھر انقلاب کے بعد بعض ایسے ناخوشگوار حالات پیش آئے کہ مفتی صاحب دل شکستہ ہو گئے اور باقاعدہ ان کو یہ کام بھی نہیں دیا گیا، چنانچہ مفتی صاحب کے اس کام سے الگ ہو جانے کے بعد آج تک کوئی جلد سامنے نہ آسکی، (اس تحریر کے بعد بعض جلدیں شائع ہوئیں) مفتی صاحب نے تن تنہا وہ کام کیا جو پوری کمیٹی انجام دیتی ہے، اللہ تعالیٰ حضرت مفتی صاحب کو صحت و عافیت سے رکھے اور ان کا سایہ عافیت ہم پر تادیر قائم رکھے۔ آمین

☆ کتب خانہ دارالعلوم دیوبند میں مفتی صاحب نے بحیثیت مدیر کتب خانہ جو انقلابی اور تعمیری خدمات انجام دیں وہ دارالعلوم کی تاریخ میں کبھی فراموش نہیں کی جا سکیں گی کتب خانہ میں جدید ترین کیٹلاگ کا نظام، کتابوں

سے استفادہ کی صورتیں، دارالمطالعہ کا نظام وغیرہ کئی غیر معمولی اصلاحات مفتی صاحب نے فرمائیں، مفتی صاحب کتب خانہ سے پھر دارالافتاء چلے آئے، لیکن جس مرحلہ پر وہ کتب خانہ کو چھوڑ آئے تھے اتنے سال گزرنے کے باوجود کتب خانہ آج تک اسی مرحلہ پر رکا ہوا ہے، (اس تحریر کے بعد بعض بڑی پیش رفتیں ہوئی ہیں)

یہ ہے مفتی صاحب کا امتیاز، بظاہر بہت سادہ اور ہلکے پھلکے، لیکن ایسے صاحب تاثیر کہ جس کام پر ہاتھ ڈالا، تکمیل تک پہنچا کر دم لیا، اور جس کام سے ہاتھ کھینچ لیا یا ان کو روک دیا گیا وہ کام بھی وہیں پر رک گیا، ایسے لوگ تاریخ میں بہت کم ہوتے ہیں اور ایسی ہی شخصیات عبقری کہلاتی ہیں، اللہ تعالیٰ مفتی صاحب کو اپنی شان کے مطابق بدلہ عنایت فرمائیں، آمین۔

☆ مجموعہ قوانین اسلامی (مسلم پرسنل لاء بورڈ) کا اصل مسودہ مفتی

صاحب ہی نے تیار کیا، بعد میں کمیٹیوں نے اس پر غور و خوض کیا اور ترمیمات کیں، لیکن اصل چیز تو مسودہ ہے، کسی ذمہ دار ادارہ کی طرف سے قانونی مسودہ تیار کرنا آسان کام نہیں ہے، ہندوستان میں بہت سی علمی شخصیات موجود تھیں اور ہیں، لیکن ان میں حضرت مفتی صاحب کا انتخاب بلاوجہ نہیں تھا، قانون اور تعبیرات کی دنیا میں یہ ان کی امتیازی شان کی دلیل ہے، مسودہ تیار ہونے کے بعد دس ہزار ترمیمات بھی کردی جائیں تب بھی وہ اسی مسودہ اور فکر کے تابع مانی جائیں گی، بات سے بات نکالنا آسان ہے، لیکن پہلی بات پیدا کرنا آسان نہیں ہے، اور یہی وہ مشکل کام تھا جس کو حضرت مفتی صاحب نے انجام دیا۔

فجزاه الله عنا احسن الجزاء۔

☆ مفتی صاحب نے کتب خانہ دارالعلوم دیوبند کے مخطوطات کا جو تعارف لکھا ہے، وہ بھی اپنی جگہ بے انتہا اہم کام ہے، مخطوطات اور قلمی کتابوں سے مناسبت ہر عالم کو نہیں ہوتی، چند عبقری لوگ ہوتے ہیں، حضرت مفتی صاحب نے دو جلدوں میں مخطوطات کا تعارف لکھ کر ایک بڑا کارنامہ انجام دیا ہے اور دارالعلوم کی طرف سے ایک بڑی ذمہ داری پوری فرمائی ہے۔

## ایک شفیق مربی

ایک محسن استاذ اور شفیق مربی کی حیثیت سے بھی مفتی صاحب کا مقام بہت ممتاز ہے، مفتی صاحب جس اپنائیت اور خلوص کے ساتھ طلبہ پر محنت کرتے ہیں اور ان کو بلند سے بلند مقام تک پہنچنے کی ترغیب دیتے ہیں وہ لاجواب ہے، مفتی صاحب کے فتویٰ کی زبان ہو یا کسی مقالہ کی، انتہائی سادہ اور عام فہم ہوتی ہے، عام قاری سمجھتا ہے کہ ایسی عبارت کوئی بھی لکھ سکتا ہے، لیکن لکھنے کو بیٹھے تو اچھے اچھے قلم کار ویسی عبارت لکھنے میں دقت محسوس کریں، مفتی صاحب چھوٹے اور عام فہم جملے لکھتے ہیں، طول طویل جملوں، اور مشکل الفاظ سے فتویٰ یا مضمون کو گراںبار نہیں کرتے، اس طرح ان کا فتویٰ یا مضمون علمی بھی ہوتا ہے اور زبان وادب کے لحاظ سے معیاری بھی، ہندوستان میں ایسے مفتی گنتی کے ہونگے جو اپنے فتاویٰ میں ان دونوں اوصاف کی رعایت رکھ پاتے ہوں۔

حضرت مفتی صاحب اپنے تلامذہ اور مستفیدین میں بھی اپنا رنگ منتقل کرنا چاہتے ہیں، وہ زبان سے کچھ نہیں بولتے لیکن غیر محسوس طور پر ان کے تلامذہ ان سے متاثر ہوتے ہیں اور ان کا رنگ قبول کرتے ہیں۔

اس کے علاوہ خواہشمند، اور باذوق طلبہ کی علمی اور فکری تربیت سے بھی دریغ نہیں کرتے، حالانکہ مفتی صاحب اب عمر کی جس منزل میں ہیں وہ ان کے آرام کرنے کی ہے، لیکن آج بھی وہ جوانوں سے زیادہ محنت کرتے ہیں، اور طلباء و فضلاء کی تعمیر و تربیت کا کام انجام دیتے ہیں، مگر آج کا مسئلہ تو یہ ہے کہ:

ہم تو مائل بہ کرم ہیں کوئی سائل ہی نہیں  
راہ دکھلائیں کسے رہو منزل ہی نہیں

جب میں دارالافتاء دارالعلوم دیوبند میں زیر تعلیم تھا تو میری مشق فتاویٰ حضرت مفتی صاحب سے متعلق تھی، مفتی صاحب نہ صرف مشق فتاویٰ پر توجہ دیتے تھے بلکہ بعض دیگر موضوعات پر تحقیق بھی کراتے تھے، پورے ملک سے لوگ علمی طور پر ان سے رجوع ہوتے تھے، انہیں میں سے بعض کام وہ اپنے تلامذہ کے بھی حوالہ کر دیتے تھے، میں ان کا ادنیٰ ترین شاگرد تھا، لیکن مجھ پر ان کی عنایات بہت زیادہ تھیں، کئی اہم علمی موضوعات پر مفتی صاحب نے مجھ سے کام لیا اور مجھے کتابوں سے قریب کیا..... علم و تحقیق، یافتہی مقالات لکھنے کا جو کچھ بھی ذوق میرے اندر پیدا ہوا اس ذوق کا تخم اولین حضرت مفتی صاحب نے ہی ڈالا، بحث و نظر اور اسلامک فقہ اکیڈمی کو میں نے انہی کے ذریعہ جانا، علمی کتابوں کے مطالعہ کا شوق آپ ہی کی نظر عنایت کا صدقہ ہے، اللہ تعالیٰ

حضرت مفتی صاحب کو جزائے خیر سے نوازے، آمین۔ میرا رواں رواں آپ کے احسانات سے شرسار ہے۔

☆ مفتی صاحب کی ایک خاص بات یہ بھی ہے کہ وہ ہونہار طلبہ کی بڑی حوصلہ افزائی فرماتے ہیں، اور اپنے بیٹے کی طرح ان سے محبت فرماتے ہیں، میں تو کچھ نہیں ہوں، لیکن میرے خاندانی پس منظر کی بنا پر مفتی صاحب مجھ سے بڑی محبت و شفقت فرماتے ہیں، جس کا سلسلہ آج تک جاری ہے، اللہ تعالیٰ مجھے اس محبت کے فیضان سے زندگی کی آخری سانس تک نوازتا رہے۔ آمین

صاحب دل فقیہ

ان تمام علمی کمالات و امتیازات کے ساتھ مفتی صاحب، صاحب دل بھی ہیں، وہ تصوف و روحانیت سے بھی بڑا حصہ رکھتے ہیں، وہ فقیہ خشک نہیں، بلکہ صاحب دل، اور صاحب نظر فقیہ ہیں، وہ حالات زمانہ پر بھی نگاہ رکھتے ہیں، اور احوال قلب، اور کیفیات درون پر بھی۔

حضرت مفتی صاحب شروع میں حضرت علامہ سید سلیمان ندویؒ سے بیعت ہونا چاہتے تھے اس لئے کہ ان کی بعض باطنی اصلاحات پہلے سے جاری تھیں، اور علامہ کے بعض وظائف بھی مفتی صاحب پڑھتے تھے، پھر مؤ میں تعلیم حاصل کرنے کی بنا پر مقامی اور ذہنی قرب بھی ان سے تھا، اگر چیکہ ایک خیال حضرت شیخ الاسلام مولانا سید حسین احمد مدنیؒ سے بھی بیعت کا آتا تھا،





دنیاوی اور اخروی کو پوری طرح ذہن نشیں کر کے اور اس کو بقوت  
 دفع کیجئے اور یہ دعا پڑھئے، اللھم اجعلنی اخشاک کانی اراک  
 ابدأحتی القاک واسعدنی بتقواک ولاتتشقنی بمعصیتک۔  
 اپنے کو ہر وقت علم یا عمل میں مشغول رکھئے، تاکہ بیہودہ افکار دل و  
 دماغ میں جگہ نہ پائیں، دلی دعا ہے کہ آپ کو اللہ تعالیٰ اپنے حفظ و  
 امان میں رکھیں والسلام۔“<sup>31</sup>

حضرت مفتی صاحب بالآخر حضرت شیخ الاسلام مدنیؒ سے بیعت ہو گئے،  
 ”علمی مراسلے“ میں خود تحریر فرماتے ہیں:

حضرت سید صاحب کے حکم سے ۱۰/ مئی ۱۹۷۴ء کو بعد نماز مغرب  
 ڈاکٹر عبد العلی صاحب کے مکان واقع لکھنؤ میں شیخ الاسلام حضرت مولانا سید  
 حسین احمد مدنیؒ سے باضابطہ بیعت ہو گیا تھا۔“<sup>32</sup>

پھر علامہ ندویؒ نے باطنی تعلیمات کا سلسلہ بند کر دیا اور مشورہ دیا کہ  
 اب وہ تعلیمات کے باب میں حضرت مدنیؒ بھی سے رجوع کریں، اپنے ایک خط  
 میں تحریر فرمایا:

”اب آپ تعلیمات کے باب میں حضرت مولانا مدنیؒ بھی سے معلوم  
 کریں اور ان پر عمل کریں“<sup>33</sup>

31 - علمی مراسلے: ص، ۳۰، مکتوب: ۲۱

32 - حاشیہ میں، ص: ۳۳

33 - ص: ۳۳، مکتوب: ۲۹

اس طرح ایک خاصی مدت تک حضرت مدنیؒ کی روحانی تربیت سے آپ نے استفادہ فرمایا، اور سلوک کے منازل طے کئے، حضرت مدنیؒ کے وصال کے بعد آپ حضرت حکیم الاسلام قاری محمد طیب صاحبؒ سے رجوع ہوئے اور سلوک کی تکمیل فرمائی، بالآخر حضرت قاری صاحبؒ کے مجاز ہوئے، اس کا پس منظر خود حضرت مفتی صاحب کی زبانی سنئے:

”حضرت مولانا فضل اللہ صاحب صدر شعبہ دینیات عثمانیہ یونیورسٹی علی گڑھ، حضرت مولانا سید محمد علی مونگیریؒ کے پوتے تھے اور ان کو اولاد ادرحمتہ اللہ علیہ سے اجازت بیعت تھی، حضرت مولانا نے بے وہم وگمان ۴/ صفر ۱۳۹۵ھ مسجد دارالعلوم دیوبند میں بعد نماز ظہر روک لیا اور مولانا محمد رضوان امام مسجد عامرہ، حیدرآباد کو بلایا جو حضرت کے ساتھ آئے ہوئے تھے اور فرمایا میرے کپڑوں میں شیخ سنوسیؒ والا جبہ لے آؤ، جب وہ آگیا تو انہوں نے میرے حوالہ یہ کہتے ہوئے فرمایا کہ میں تم کو مسلمانوں کو بیعت کرنے کی اجازت دیتا ہوں اور یہ جبہ عطا کرتا ہوں، میرے نزدیک اس کے مستحق تم ہی ہو۔“<sup>34</sup>

یہ پورا واقعہ حضرت مفتی صاحب نے اپنے پیر و مرشد حضرت حکیم الاسلامؒ کو لکھ بھیجا جو اس وقت بمبئی کے سفر پر تھے، حضرت حکیم الاسلامؒ نے

جواب میں جو خط تحریر فرمایا ہے اس میں مفتی صاحب کو اجازت بیعت عنایت فرمائی، حضرت حکیم الاسلامؒ کے اس تاریخی خط کا ایک اقتباس ملاحظہ ہو:

”سلام مسنون، نیاز مقرون، گرامی نامہ صادر ہوا، خوشی ہوئی، حضرت مولانا فضل اللہ صاحب دام مجدہ اپنے طریقے کے ایک شیخ اور بے نفس بزرگ ہیں، ان کی توجہ اور اجازت دہی بلاشبہ فضل خداوندی ہے، اس پیش کش کو آپ نے قبول فرمایا، انشاء اللہ یہ خیر و برکت کا باعث ہوگی، آپ کے عمل اور مجاہدہ سے بڑھ کر یہ شہادت اور پیش کش بلاشبہ واقع ہے، اور فضل خداوندی ہے، اس بنا پر میں بھی آپ کو اجازت دیتا ہوں، جو بھی اللہ کا نام پوچھے بتلا دیا کریں، یہ آپ کیلئے اور اس کیلئے نافع ہوگا، حق تعالیٰ ہم سب کو تقویٰ و طہارت عطا فرمائیں

35،

غرض مفتی صاحب ایک صاحب نظر اور صاحب دل فقیہ ہیں، زندگی میں بڑے انقلابات سے دوچار ہوئے اور مشکل سے مشکل حالات کا سامنا کیا، مگر علم کا یہ مسافر پوری استقامت کے ساتھ اپنی راہ پر گامزن ہے، اور دوست دشمن سب کو پیغام محبت دیتا ہوا اپنی حقیقی منزل کی طرف بڑھ رہا ہے، اللہ تعالیٰ حضرت مفتی صاحب کو صحت و عافیت سے نوازے، شرور و فتن سے محفوظ رکھے، فیضان عام سے عام تر کرے اور ہم چھوٹوں کو آپ سے بھرپور استفادہ

کی توفیق بخشے، آمین<sup>36</sup>۔

ہزاروں سال نرگس اپنی بے نوری پہ روتی ہے

بڑی مشکل سے ہوتا ہے چمن میں دیدہ ور پیدا

(۱۹ / جون ۲۰۰۲ء)

<sup>36</sup>- واضح رہے کہ یہ مضمون حضرت مفتی صاحب کی زندگی میں لکھا گیا تھا، جیسا کہ اوپر تاریخ نگارش سے ظاہر ہوتا ہے، حضرت مفتی صاحب اس مضمون کے لکھنے کے بعد کئی سال تک باحیات رہے، ان کی خواہش تھی کہ یہ مضمون کتابچہ کی صورت میں شائع ہو جائے، چنانچہ اس کی کتابت بھی کرائی گئی تھی، لیکن افسوس حضرت الاستاذ کی حیات میں یہ کتابچہ شائع نہ ہو سکا۔ حضرت مفتی صاحب کا وصال ۳۱ / مارچ ۲۰۱۱ء مطابق ۲۵ / ربیع الاول ۱۴۲۳ھ کو اپنے وطن پورہ ضلع درجنگہ میں ہوا۔